

# 1 SAMUWÉL

## Ini Denu Sa Duwa Libelu Samuwél

*Na, iya egtulonen siini muna igsulat denu si Samuwél sa egoh sa medoo tegeIslaél mig-eked sa medoo ulu-ulu ginelalal i Nemula pinengadanan da tegekukum, enù ka ungayà da polo dumuen datù da. Iya sa nekehudihudi ulu-ulu da si Samuwél, agulé nekesetugdug diyà si Samuwél si Saulo, sa anay datù da. Tinulon ma dahini sa medoo binaelan i Dabid egoh di endà pa datù.*

*Metiigan ta diyà siini igsulat sa egoh di mepion sa ketamanan sa etaw amuk mangunut diyà si Nemula, owoy mekesugsug polo sa etaw endà egpangunut diyà kenagdi.*


*Diyà sa keduwa libelu Samuwél, tinulon sa denu si Datù Dabid, egoh di mig-edung egpedatù diyà sa tanà Huda. Owoy sa egoh di migkedatù ma diyà sa langun tanà Islaél. Medoo sa binaelan i Dabid, duen sa egoh di tigtu migpigtuu diyà si Nemula owoy migpangunut ma owoy netuuwan ma sa medoo etaw diyà kenagdi. Dodoo duen ma sa egoh di migbael salà enù ka binaelan di daa sa hagdi ungayà. Agulé egoh sa tegesugkow kagi i Nemula si Natan migsigbolow si Dabid, tinulon i Dabid sa salà di owoy nesenulê ma. Dodoo apiya iya sa binaelan di, hinaa di doo sa kepigtamay i Nemula kenagdi.*

## Ini Sa Egoh I Samuwél Miglesut

**1** <sup>1</sup>Na, duen sa maama si Élkana tugod i Ipelaim mig-ugpà diyà sa menuwa Lama diyà sa getan-getan sa uwang tanà sa medoo tugod i Ipelaim. Iya sa emà i Élkana si Héloham, owoy si Ilihu sa bébê di, owoy si Tohu sa bébê lulud di, owoy si Sup tugod i Ipelaim sa bébê siku di. <sup>2</sup>Duwa sa sawa i Élkana, si Hana owoy si Pénina. Atung mig-anak Pénina i, dodoo endà mig-anak di Hana i.

<sup>3</sup>Uman palay eg-ipanaw Élkana i kedu diyà sa menuwa

di eg-angay diyà menuwa Silo kenà da egsimbà enù ka eg-angay da eg-ulow sa hinagtay ibegay da diyà si Datù Nemula épê dakel egkegaga. Na, iya sa tegesimbà dahiya sa duwa anak i Eli, si Hopni owoy si Pinéhas. <sup>4</sup>Na, uman umimatay hinagtay Élkana i anì ibegay di diyà si Nemula, ebgagayan di sebaed sa sawa di si Pénina owoy sigbaeday ma diyà sa medoo anak di maama owoy bayi. <sup>5</sup>Dodoo apiya di pa tigtu eghiduwan di Hana i, sebaed daa sa igbegay di diyà kenagdi



*Ini sa egoh-egoh sa Tolda kenà da egsimbà*

enù ka endà tinabangan i Datù Nemula duu anì umanak.<sup>a</sup>

<sup>6</sup>Na, danà di endà eg-anak Hana i, takaan sa muna di si Pénina egpeumàumaan. <sup>7</sup>Anan dé hediya sa egbaelan di diyà kenagdi uman palay. Uman da eg-angay diyà sa kenà da egsimbà diyà si Datù Nemula dutu Silo dò, egbogowen i Pénina Hana i taman mekesinegaw owoy mekeeked ma dé kumaen. <sup>8</sup>Agulé eg-igsà Élkana i sawa di, guwaen di, “O Hana, ngadan sa egsinegawan ko owoy sa pesuwan ko endà egkaen ka? Maen di ya egkehediya sa pedu ko? Beken atu uman a pa mekebegay kekeanggan diyà keniko diyà sa kekeanggan ko amuk umanak ka sepulù anan maama?”

<sup>9</sup>Na, sebaen agdaw egoh da dema dutu Silo dò, egoh da neubus egkaen, migtigdeg Hana

i enù ka mangay sumimbà diyà si Datù Nemula. Na, egpenuu sa tegesimbà si Eli diyà sa selat sa simbaan da. <sup>10</sup>Tigtu mebegat sa pedu i Hana owoy egtemù egsinegaw egoh di egsimbà diyà si Datù Nemula. <sup>11</sup>Migpasad egoh di egsimbà, guwaen di, “O Datù Nemula épè dakel egkegaga, hiduwi ko aken i egsugùsuguen ko danà ku egkepelihay. Tabangi ko ma aken anì endà mesalidan ko duu aken. Amuk peanaken ko aken maama, ipasad ku meniko kagdi taman sa lugay di nehagtay owoy ipasad ku ma endà ipetagped ku duu sa balut ulu di.”<sup>b</sup>

<sup>12</sup>Na, sa lugay i Hana migsimbà diyà si Datù Nemula, takaan i Eli eg-inengteng. <sup>13</sup>Migsimbà pedu daa Hana i, huenan di takà egbadàbadà. Endà duen sa kagi di egdinegen. Huenan di, iya sa antap i Eli egkelangut. <sup>14</sup>Agulé

<sup>a</sup> 1:5 Mebaluy ma guwaen di, “Dodoo si Hana, mesiglapeg sa baed egsakemen di enù ka tigtu eghiduwan i Élkana apiya di pa endà tinabangan i Datù Nemula duu egpeanak.”

<sup>b</sup> 1:11 Guwaen di, “Endà ipetagped ku duu sa balut ulu di,” enù ka egoh anay iya sa tandà di si Nemula sa épè sa etaw.

mig-ikagi diyà si Hana, guwaen di, “Enget dé iya wé kepelangut ko. Yaka eg-uman na eg-inem sa mekelangut.”

<sup>15</sup>Migsagbì Hana i, guwaen di, “O Datù, endà egkelangut a. Endà eg-inem a sa mekepelangut. Dodoo eggsimbà a polo egpegeni tabang diyà si Datù Nemula danà sa dakek kelikutan ku. <sup>16</sup>Yaka egpenemdem duu amuk aken sa bayi dupang. Eggsimbà a éhè ini i danà di egkebukul a temù.”

<sup>17</sup>Na, egoh i Eli neketiig iya wé, guwaen di, “Amuk hediya, likù ka dé owoy kumelanih dé sa pedu ko, owoy mebegayan ka ma sa egpegeniyen ko danà i Nemula sa egpigtuuwen ta, kita i medoo tegeÍslaél.”

<sup>18</sup>Mig-ikagi Hana i, guwaen di, “O Datù, ungayà ku metuuwan ka diyà kenak, aken i eggsugùsuguen ko.” Agulé, miglegkang Hana i owoy mig-angay egkaen owoy endà dé nebukul di.

<sup>19</sup>Na, egoh di sumimag, miglapus da pelawà eg-angay eggsimbà diyà si Datù Nemula. Agulé miglikù da dutu Lama dò. Na, egoh i Élkana owoy sa sawa di si Hana neseuma lawa, dinineg i Nemula sa kinepegeni i Hana. <sup>20</sup>Agulé egoh di nelugaylugay, egkelalingen owoy mig-anak maama owoy pinengadanan di Samuwél, enù ka guwaen di “Ini sa pinegeni ku diyà si Datù Nemula.”

#### **Ini Sa Egeh I Hana Migbegay Si Samuwél Diyà Si Nemula**

<sup>21</sup>Na, neuma dema sa atas i Élkana lapeg sa malayan di

mangay diyà menuwa Silo enù ka sumimbà da owoy umulow da ma sa hinagtay ibegay da diyà si Datù Nemula, enù ka iya sa egbaelan da uman palay. Egoh iya, duen sa sebaen ma hinagtay ulowen i Élkana enù ka ipetuu di sa igpasad di. <sup>22</sup>Dodoo egoh iya, endà mig-unut Hana i eg-angay dutu. Guwaen di diyà sa sawa di, “Endà pelawà mangay a dutu, dodoo amuk pitasen ku dé siini anak ku, uwiten ku doo dutu anì ibegay ku diyà si Datù Nemula. Taman sa lugay di nehagtay, umugpà dutu siedò kenà ta eggsimbà.”

<sup>23</sup>Migsagbì Élkana i, guwaen di, “Na, baeli ko dé amuk iya sa mepion diyà sa egpenemdemen ko. Ugpà ka daa dahini taman sa egoh ko mitas kenagdi. Metabangan i Datù Nemula kuna anì meketuu sa igpasad ko diyà kenagdi.” Hè, mig-ugpà Hana i diyà sa menuwa da taman sa egoh di sumabuh dé sumusu sa anak di.

<sup>24</sup>Na, egoh i Hana migpitas dé si Samuwél, apiya di pa diisek pelawà inuwit di diyà sa kenà da eggsimbà diyà si Datù Nemula dutu Silo dò. Inuwit da ma sa sebaen maama sapi telu gepalay dé sa kelukes di, owoy sa tengà sakù alina owoy sa kunul hinagtay tinaguan wain. <sup>25</sup>Egoh da neubus mig-ulow sa sapi, inuwit da Samuwél i diyà sa tegesimbà si Eli. <sup>26</sup>Agulé mig-ikagi Hana i diyà si Eli, guwaen di, “O Datù, amuk egketulengan ko doo sa egoh ko mighaa kenak egoh anay, aken

siedò bayi migtigdeg dahini sa egoh ku egsimbà diyà si Datù Nemula. <sup>27</sup>Iya sa pinegeni ku diyà kenagdi anì begayan di aken anak. Hê, neketuu dé, igbegay di diyà kenak sa pinegeni ku. <sup>28</sup>Huenan di, ibegay ku dé siini anak ku diyà si Datù Nemula danà sa igpasad ku diyà kenagdi, anì mangunut diyà kenagdi taman sa lugay di nehagtay.” Agulé migsimbà da eg-olò si Datù Nemula.

#### Ini Sa Kesimbà I Hana

**2** <sup>1</sup>Na, egsimbà Hana i, guwaen di, “Egkeanggan a danà sa binaelan i Nemula diyà kenak, enù ka pinebagel di aken. Eggemenan ku sa medoo kuntelà ku, owoy egkeanggan a ma enù ka inalukan i Nemula aken. <sup>2</sup>Endà duen sa liyu metiengaw iling si Datù Nemula, owoy endà duen sa neketepeng kenagdi. Endà duen sa tigtu umipat kenita liyu daa sa nita Nemula. <sup>3</sup>Endà duen sebaen etaw mekepedakeldakel owoy mekepeolòlò, enù ka si Datù Nemula sa metiig diyà langun, owoy tepengan di sa medoo egbaelan ta. <sup>4</sup>Kedanan di sa kebagel sa medoo etaw épê egkegaga, dodoo egpebagelen di sa medoo melungoy. <sup>5</sup>Sa medoo etaw mepion keugpà egoh anay, egpekegalebek da dé polo ini egoh anì mehagtay da daa. Dodoo sa medoo etaw egkelikutan egoh anay, migkepion dé polo sa keugpà da. Na, sa endà eg-anak egoh anay, medoo dé sa anak di

ini egoh, dodoo sa épê medoo anak egoh anay, nekedan dé polo sa anak di. <sup>6</sup>Na, duen sa tunung i Nemula eg-imatay owoy egpelalù etaw. Duen ma sa tunung di eghemaga etaw dutu bayà dò owoy duen ma sa tunung di umenaw kenagda. <sup>7</sup>Megaga i Nemula egpepubeli sa etaw owoy egpekawasà. Egpetukééyen di sa etaw owoy egpedakelen di sa duma etaw. <sup>8</sup>Eg-alukan di sa medoo etaw pubeli kedu diyà sa hagda kepubelian. Egpepenuuwen di kagda nekelapeg diyà sa medoo meadatan etaw, owoy egbegayan di kagda lalag. Owoy kagdi sa migpeduen sa uwang tanà owoy kagdi ma sa épê di. <sup>9</sup>Tulikan di sa medoo metudà etaw di, dodoo pigtamayan di polo sa medoo medaet etaw dutu bayà dò. Endà duen sa etaw tumaban danà sa hagdi daa egkegaga. <sup>10</sup>Pedaetan i Datù Nemula sa egkuntelà kenagdi, owoy mekeuma diyà kenagda sa kebulit di kedu diyà langit. Kagdi sa umantang sa langun eg-ugpà diyà sa uwang tanà. Pebagelen di sa datù hinemilì di owoy begayan di ma tunung.”

<sup>11</sup>Agulé egoh da neubus egbael sa langun uyot da dahiya, miglikù da Lama dò Élkana i owoy sa malayan di. Dodoo si Samuwél, endà egpeunuten da duu enù ka mangunut dé diyà si Datù Nemula danà sa ketulù i Eli sa tegesimbà.

#### Ini Denu Sa Duwa Anak I Eli

<sup>12</sup>Na, tegebael medaet sa duwa anak i Eli, owoy endà

eg-adatan da duu Nemula i. <sup>13</sup>Endà egpangunutan da duu sa adat sa tegesimbà. Ini sa egbaelan da amuk duen sa hinagtay ibegay uloy sa etaw diyà si Nemula. Amuk eglinuwanen da sa tinabel kaleni egpelukotokon, egpeangayen da dutu sa egsugùsuguen da eg-uwit sa tinidul épê telu ngipen.

<sup>14</sup>Egtiyuken di sa medoo kaleni diyà sa kawà ataw ka diyà sa kuden tanà. Hê, sumalà dé sa meuwit sa tinidul, iya sa baed mekuwa sa tegesimbà. Hediya ma sa kebael da diyà sa langun tegeIslaél eg-angay egsimbà diyà menuwa Silo. <sup>15</sup>Apiya di pa tuegen da sa tabà kaleni, egpedapag sa egsugùsuguen da diyà sa etaw egbegay uloy diyà si Nemula owoy eg-ikagi, guwaen di, “Begayi ko kaleni sa tegesimbà anì dumuen sa tuegen di. Endà meiyapan di duu sa linalawan, dodoo ungayà di polo sa endà nelegà.”

<sup>16</sup>Na, amuk mikagi sa etaw egbegay uloy diyà si Nemula, guwaen di, “Angatan ta pelawà amuk meulow sa tabà di, agulé kuwa ko sumalà dé sa egkeiyapan ko.” Agulé ini sa inikagi sa egsugùsuguen di, guwaen di, “Endà mebaluy di iya wé. Ungayà ké ibegay ko dé ini egoh di, enù ka amuk endà ibegay ko duu, pekawen ku diyà keniko.” <sup>17</sup>Dakel temù ini i salà binaelan sa medoo anak i Eli diyà sa kehaa i Nemula, enù ka endà eg-adatan da duu sa igbegay uloy diyà si Nemula.

<sup>18</sup>Na, takà egpangunut Samuwél i diyà sa galebek

igsugù i Datù Nemula owoy egkawal ma sa ginis tegesimbà apiya di pa batà pelawà. <sup>19</sup>Uman palay amuk meuma sa keangay sa lukes di diyà Silo anì ihated da sa ibegay da diyà si Nemula, uwiten sa inay di ma sa magtu kawal binaelan di ibegay di diyà si Samuwél. <sup>20</sup>Agulé igsimbà i Eli anì metabangan i Nemula Élkana i owoy sa sawa di, guwaen di, “Ungayà ku peanaken i Datù Nemula kiyu anì dumuen sa anak yu mekesambì diyà siini anak yu sa igsimbà yu owoy igbegay yu diyà si Nemula.”

Na, amuk neubus dé sa egbaelan da i Élkana, lumikù da dema.

<sup>21</sup>Agulé neketuu doo sa igsimbà i Eli denu kenagda. Tinabangan i Datù Nemula Hana i, hê mig-anak da uman, telu maama owoy duwa bayi. Na, miglenuk dé Samuwél i danà i Datù Nemula eg-ipat.

#### **Ini Sa Egoh I Eli Mighawid Sa Anak Di**

<sup>22</sup>Na, egoh iya, lukes dé Eli i. Dinineg di sa langun binaelan sa medoo anak di diyà sa medoo tegeIslaél. Owoy dinineg di ma sa kebigà da sa medoo bayi eg-ipat diyà sa bengawan sa Tolda atung kenà da egsimbà diyà si Nemula. <sup>23</sup>Agulé eg-ikagiyan di kagda, guwaen di, “Dinineg ku diyà sa medoo etaw sa langun medaet binaelan yu. Maen di ya binaelan yu éhê iya wé? <sup>24</sup>O adug, sabuhi yu dé iya wé, enù ka endà

mepion di sa lalag yu dinineg ku diyà sa medoo etaw i Nemula.

<sup>25</sup>Amuk nekesalà sa sebaen etaw diyà sa duma di etaw, mebaluy umantang Nemula i diyà kenagda. Dodoo ngadan di etaw polo sa umantang amuk nekesalà da diyà si Nemula?” Dodoo sa medoo anak i Eli, endà egdinegdinegen da duu sa eg-ikagiyen sa emà da, enù ka iya dé sa penemdem i Nemula imatayan di kagda.

<sup>26</sup>Na, egoh iya, eglenuk Samuwél i, owoy egketuuwan Nemula i lapeg sa medoo etaw diyà kenagdi.

**Ini Sa Tinulon Sa Tegesugkow Kagi I Nemula Denu Sa Malayan I Eli**

<sup>27</sup>Na, duen sa tegesugkow kagi i Nemula mig-angay diyà si Eli, owoy mig-ikagi, guwaen di, “Ini sa inikagi i Datù Nemula. Igpetiig i Nemula sa denu kenagdi diyà sa medoo tupù ko si Alon owoy sa medoo malayan di, egoh da pelawà inudipen sa datù tegeIgiptu. <sup>28</sup>Na, hinemili i Nemula sa malayan i Alon diyà sa langun geumpung tugod i Islaél anì mebaluy tegesimbà. Ungayà di umulow da hinagtay ibegay diyà kenagdi owoy umulow da ma sa lana mepion ngadeg, owoy kumawal da ma sa metolol ginis tegesimbà amuk mangay da sumimbà diyà kenagdi. Binegayan i Nemula ma kagda sa baed sa langun eg-ulowen sa medoo tegeIslaél ibegay uloy diyà si Nemula. <sup>29</sup>Na, maen di ya endà egpilandeken

yu sa igbegay da uloy diyà si Nemula, enù ka hagdi polo iya wé? Maen di ya uman pa dakel sa keadat ko sa medoo anak ko diyà sa keadat ko si Nemula? Na, migkegebù yu dé danà yu egkaen sa tigtu mepion baed kedu diyà sa igbegay uloy sa medoo etaw ku tegeIslaél?

<sup>30</sup>“Na, ini sa kagi i Datù Nemula, sa Nemula egpigtuuwen sa medoo tegeIslaél. Egoh anay igpasad di sa egoh di kiyu daa owoy sa medoo liyu tugod sa niyu tupù daa sa mebaluy tegesimbà taman melugay. Dodoo endà dé ini egoh di. Na, sa medoo etaw eg-adat si Nemula, eg-abatan di ma doo; dodoo sa etaw egsumbung si Nemula, pedaetan di ma. <sup>31-32</sup>Tuliki yu ini i, mekeuma sa gai egoh di imatayan i Nemula kiyu owoy sa langun malayan yu. Endà dé dumuen di diyà keniyu sa kumelalù taman melugay. Mehaa yu doo sa dakel kelikutan owoy endà meketugedam yu sa kepionon keugpà ibegay i Nemula diyà sa medoo tegeIslaél. <sup>33</sup>Na, endà kedanan i Nemula duu sa langun tegesimbà. Dodoo mebukul da temù danà sa dakel kelikutan mehaa da, owoy mepetow mematay sa medoo tugod yu. <sup>34</sup>Owoy lagà tandà daa diyà keniko sa mebaelan sa duwa anak ko, si Hopni owoy si Pinéhas, enù ka mematay da diyà sa sebaen daa agdaw. <sup>35</sup>Agulé, hemilien i Nemula sa sebaen ma tegesimbà sa kesaligan eg-unut diyà sa hagdi ungayà. Begayan i Nemula kagdi medoo tugod anì

mebaluy tegesimbà egtabang sa datù hinemilì i Nemula taman melugay. <sup>36</sup>Na, sa medoo nehagtay tugod ko, mebaluy pehiduhidu da diyà sa tugod siini tegesimbà anì begayan di kagda pilak ataw ka kaenen. Megeni da anì gelalen di kagda tegesimbà anì mekekaen da daa.

### Ini Sa Egoh I Nemula Migpehaa Diyà Si Samuwél

**3** <sup>1</sup>Na, takà egpangunut Samuwél i diyà sa galebek igsugù i Datù Nemula danà sa ketulù i Eli. Egoh iya, endà iseg di duen sa eg-ikagiyeen i Datù Nemula diyà etaw owoy endà ma dé iseg di medoo sa igpehaa di diyà etaw. <sup>2</sup>Na egoh iya, eglabunan dé sa mata i Eli, huanan di endà dé iseg di eg-ilag.

Hê, sebaen sigep egtudug Eli i diyà sa bilik di. <sup>3</sup>Owoy egtudug ma Samuwél i selatal sa Baul Tandà Pasad i Nemula, enù ka eg-ugpà diyà sa dalesan kenà da egsimbà. Na, egoh di endà pa umawang sa tanà ligò di eglegdaw doo sa sulù dahiya, <sup>4</sup>mig-umow Datù Nemula i diyà si Samuwél.

Migsagbì Samuwél i, guwaen di, “Kaini a doo.” <sup>5</sup>Hê, migletu eg-angay diyà si Eli owoy guwaen di, “Kaini a dé, enù ka inumow ko aken.”

Dodoo migsagbì Eli i, guwaen di, “Endà inumow ku duu kuna, Adug. Angay ka dema tudug.” Agulé migpelikù dema Samuwél i diyà sa kenà di egtudug.

<sup>6</sup>Agulé inumow i Datù Nemula dema. Huanan di, mig-enaw

Samuwél i owoy mig-angay dema diyà si Eli. Guwaen di, “Kaini a dé, enù ka inumow ko aken.”

Dodoo migsagbì Eli i, guwaen di, “Endà inumow ku duu kuna, Adug. Angay ka dema tudug.”

<sup>7</sup>Iya sa binaelan i Samuwél enù ka endà pa nelayaman di duu sa kagi i Datù Nemula, enù ka endà pa egsetawiten i Nemula duu edung sa egoh di eg-ugpà dahiya. <sup>8</sup>Agulé inumow i Datù Nemula dema Samuwél i sa ketelu di gulê. Hê, mig-enaw Samuwél i owoy mig-angay diyà si Eli, owoy guwaen di, “Kaini a dé enù ka inumow ko aken.”

Agulé netiigan i Eli dé si Datù Nemula sa eg-umow si Samuwél. <sup>9</sup>Huanan di, guwaen di diyà si Samuwél, “Angay ka dema tudug. Amuk dinegen ko dema sa eg-umow keniko, ikagi ka, guwaen ko, ‘Sumalà dé sa ikagiyeen ko diyà kenak, o Datù Nemula, ikagi ko dé enù ka dinegdinegen ku, enù ka aken sa egsugùsuguen ko.’” Agulé, mig-angay dema eghibat Samuwél i.

<sup>10</sup>Agulé mig-angay Datù Nemula i migdapag diyà si Samuwél, owoy eg-umowen di dema lagà sa egoh muna, guwaen di, “O Samuwél, Samuwél.”

Hê, inilingan i Samuwél sa igtulù i Eli egoh di egsagbì, guwaen di, “O Datù Nemula, ikagi ka enù ka dinegdinegen ku, enù ka aken sa egsugùsuguen ko.”

<sup>11</sup>Agulé mig-ikagi Datù Nemula i diyà kenagdi, guwaen

di, “Endà iseg di melugay dumuen sa baelan ku diyà sa medoo tegeIslaél sa dakel megaipan sa langun etaw dumineg sa lalag di. <sup>12</sup>Amuk meuma iya wé agdaw, ipetuu ku doo sa langun medaet tinulon ku diyà sa malayan i Eli, enù ka endà duen sa sebaen endà meketuu. <sup>13</sup>Tinulon ku dé diyà kenagdi endà duen ketamanan sa kepigtamay ku sa langun malayan di, enù ka egsumbungen sa medoo anak di aken. Apiya di pa netiigan i Eli iya wé medaet egbaelan da, endà eg-indawen di duu kagda. <sup>14</sup>Huenan di, ipasad ku diyà sa malayan i Eli endà duen sa mebaluy itigtu diyà sa medaet binaelan sa medoo anak di, sumalà dé sa imatayan da ataw ka sa ibegay da diyà kenak.”

<sup>15</sup>Na, tapay doo eghibat Samuwél i taman sa egoh di sumimag dé. Agulé egoh di eg-awang dé, inukaan di dema sa medoo pintù sa simbaan da. Dodoo nelimedangan egtulon diyà si Eli sa inikagi i Datù Nemula diyà kenagdi. <sup>16</sup>Hê, inumow i Eli, guwaen di, “O Samuwél, anak ku.”

Migsagbì Samuwél i, guwaen di, “Kaini a doo.”

<sup>17</sup>Mig-igsà Eli i, guwaen di, “Ngadan sa inikagi i Datù Nemula diyà keniko? Yaka eglidung duu diyà kenak sa inikagi di. Tigtu mepigtamayan i Nemula kuna amuk endà tulonen ko duu diyà kenak sa langun inikagi di diyà keniko.” <sup>18</sup>Huenan di, tinulon i Samuwél

langun diyà si Eli. Endà duen sa iglidung di. Agulé guwaen i Eli, “Kagdi si Datù Nemula, huenan di baelan di doo sumalà dé sa mepion diyà sa kehaa di.”

<sup>19</sup>Na, eglenuk Samuwél i owoy eg-unut-unut Datù Nemula i diyà kenagdi owoy igpetuu di ma sa langun kagi di igsugkow i Samuwél. <sup>20</sup>Huenan di, sa langun tegeIslaél kedu diyà sa uwang tanà sa medoo tugod i Dan taman menuwa Bélsiba, netuuwan da sa egoh i Samuwél tigtu tegesugkow sa kagi i Datù Nemula. <sup>21</sup>Takà egpehaa Datù Nemula i diyà si Samuwél dutu Silo dò kenà di anay migpehaa diyà kenagdi, enù ka egtulonen di diyà kenagdi sa ipetiig di diyà sa medoo etaw.

**4** <sup>1</sup>Hê, nekedineg sa langun tegeIslaél sa tinulon i Samuwél.

#### **Ini Sa Egoh Sa Baul Tandà Pasad I Nemula Nepeka**

Na, mig-angay sa medoo tegeIslaél anì gilawen da sa medoo tegePilistiya. Migkampù sa medoo tegeIslaél diyà Ébéniséel owoy migkampù ma sa medoo tegePilistiya diyà Apék. <sup>2</sup>Agulé dinagseg sa medoo tegePilistiya sa medoo tegeIslaél. Hê, egoh di egtemù sa kesegilaway, tinabanan sa tegePilistiya sa medoo tegeIslaél, owoy buyu epat ngibu kedoo sa inimatayan da. <sup>3</sup>Hê, egoh sa medoo sundalu miglikù diyà sa kampù, mig-igsà sa medoo ulu-ulu tegeIslaél, guwaen da, “Maen di ya igpelugpi i Datù



Nemula kita i ini egoh di diyà sa medoo tegePilistiya? Mepion amuk kuwaen ta sa Baul Tandà Pasad i Nemula diyà menuwa Silo. Uwiten ta diyà sa kenà egkesegila anì alukan i Nemula kita kedu diyà sa medoo kuntelà ta.”

<sup>4</sup>Agulé pineangay da sa medoo etaw dutu Silo dò anì kuwaen da sa Baul Tandà Pasad i Nemula, sa Nemula épê dakel egkegaga sa eg-ugpà diyà sa teliwadaan sa duwa egsugùsuguen di. Na, dutu ma sa duwa anak i Eli, si Hopni owoy si Pinéhas, eg-ipat sa Baul Tandà Pasad i Nemula. <sup>5</sup>Egoh sa medoo tegeIslaél mighaa sa ketebow sa Baul Tandà Pasad i Nemula diyà sa kampù, migpetaled da egpetibos danà da neanggan, huenan di migkenegkeneg sa tanà.

<sup>6</sup>Na, egoh sa medoo tegePilistiya migdineg sa dagi petibos sa medoo tegeIslaél, mig-igsà da, guwaen da, “Ngadan sa pesuwan sa kepetibos diyà sa kampù sa medoo etaw Hibelu?” Hê, egoh da neketiig migtebow sa Baul Tandà Pasad i Nemula diyà sa kampù, <sup>7</sup>nelimedangan sa medoo tegePilistiya. Guwaen da, “Nekeuma sa nemula diyà sa kampù da. Medaetan ki! Endà duen sa éhê ini i nebaelan diyà kenita egoh anay.” <sup>8</sup>Mekehiduhidu ki! Ngadan sa mekealuk kenita kedu diyà siini medoo nemula tunungan? Kagda sa medoo nemula migpeangay sa medoo balangan lihay diyà sa medoo

tegeIgiptu diyà sa begangbegang. <sup>9</sup>O medoo tegePilistiya, pebagem yu! Pebalaw yu, amuk endà meiyap yu meudipen diyà sa medoo tegeIslaél lagà sa egoh da neudipen diyà kenita. Pebalaw yu owoy atu yu temù!”

<sup>10</sup>Huenan di, mig-atu temù sa medoo tegePilistiya owoy tinabanan da sa medoo tegeIslaél. Tigtu medoo sa inimatayan da, nekeuma telu pulù ngibu sa kedoo tegeIslaél nematay egoh iya wé agdaw. Owoy migpelaguy sa medoo nesamà eg-angay diyà sa hagda munoy lawi. <sup>11</sup>Hê, nepeka sa Baul Tandà Pasad i Nemula owoy nematay ma sa duwa anak i Eli, si Hopni owoy si Pinéhas.

#### **Ini Sa Egoh I Eli Nematay**

<sup>12</sup>Na, egoh iya wé agdaw, duen sa etaw tugod i Bénhamin migpelaguy kedu diyà sa kenà da egsegilaway mig-angay diyà menuwa Silo. Kinisì di sa kawal di owoy binuhbuan di kepung sa ulu di tandà sa egoh di tigtu nebukul. <sup>13</sup>Egoh di migtebow, egpenuu Eli i diyà sa bangkù di diyà sa kilidan kalasada egtulik enù ka egkebukulan di sa Baul Tandà Pasad i Nemula. Na, egoh sa maama mig-awoh diyà sa menuwa owoy tinulon di sa nebaelan, migdelawit sa langun etaw. <sup>14-15</sup>Na, siyow pulù owoy walu dé gepalay sa kelukesan i Eli egoh iya owoy endà dé eg-ilag di. Hê, egoh di migdineg iya wé, mig-igsà, guwaen di, “Ngadan sa pesuwan di egkebogo sa medoo etaw?” Agulé

migpedapag sa maama diyà si Eli anì tulonon di. <sup>16</sup>Mig-ikagi, guwaen di, “Magtu a daa migtebow kedu diyà sa kenà egkesegila owoy migpelaguy a.”

Hê, mig-igsà dema Eli i, guwaen di, “O adug, ngadan sa nebaelan dutu?” <sup>17</sup>Migsagbì, guwaen di, “Tinabanan sa tegePilistiya sa medoo tegeIslaél owoy migpelaguy da. Medoo temù sa nematay lapeg sa duwa anak ko si Hopni owoy si Pinéhas. Owoy sa uman pa mekebukul, enù ka nepeka da sa Baul Tandà Pasad i Nemula.”

<sup>18</sup>Hê, egoh di egtulon denu sa Baul Tandà Pasad i Nemula, netuwal Eli i owoy netepù sa tuelan lieg di agulé nematay, enù ka lukes dé owoy mebegat ma sa lawa di. Na, taman epat pulù gepalay sa lugay i Eli neulu-ulu diyà tanà Islaél.

#### **Ini Sa Egoh Sa Sawa I Pinéhas Nematay**

<sup>19</sup>Na, egoh iya wé gai medapag dé lesutan sa sawa i Pinéhas awas i Eli. Hê, egoh di migdineg denu sa Baul Tandà Pasad i Nemula nepeka owoy denu sa nugangan di owoy sa sawa di nematay, petow dé migsakalan owoy netegel sa kelesut sa anak di. <sup>20</sup>Egoh di egseputusputusen, inikagiyan sa tegeesò, guwaen di, “Pebagel ko kuna enù maama sa inanak ko.” Dodoo endà dé nekesagbì di. <sup>21</sup>Egoh di endà pa nematay, pinengadanan di Ikabod sa batà, enù ka guwaen di, “Nekedan dé sa dakel egkegaga i Nemula

diyà sa tanà Islaél.” Iya sa igpengadan di enù ka nepeka dé sa Baul Tandà Pasad i Nemula owoy nematay ma sa nugangan di owoy sa sawa di. <sup>22</sup>Agulé guwaen di, “Nekedan dé sa dakel egkegaga i Nemula diyà tanà Islaél danà di nepeka sa Baul Tandà Pasad i Nemula.”

#### **Ini Denu Sa Baul Tandà Pasad I Nemula Dutu Menuwa Asdod Dò Owoy Menuwa Éklon**

**5** <sup>1</sup>Na, egoh di nepeka sa medoo tegePilistiya sa Baul Tandà Pasad i Nemula diyà Ébénisél sa kenà da egkesegila, inuwit da eg-angay dutu menuwa Asdod dò. <sup>2</sup>Agulé, inuwit da diyà sa simbaan kenà da egpenemula sa inetaw Dagon owoy igtenà da diyà sa kilidan di. <sup>3</sup>Egoh di umenaw simag diyà sa setugdug agdaw, hinaa sa medoo tegeAsdod nekelagkeb sa inetaw Dagon diyà sa taengan sa Baul Tandà Pasad i Nemula. Kinuwa da owoy igpelikù da diyà sa tapay kenà di. <sup>4</sup>Dodoo egoh sa sumetugdug agdaw, lapus pelawà hinaa da dema nekelagkeb sa inetaw diyà sa taengan sa Baul Tandà Pasad i Nemula. Netagped sa ulu di owoy sa duwa belad di, owoy neketenà diyà sa bengawan. Iya daen sa nesamà sa lawa di. <sup>5</sup>Iya sa pesuwan di taman ini egoh di sa medoo tegesimbà i Dagon owoy sa medoo eg-awoh diyà sa simbaan di dutu menuwa Asdod dò, endà eg-utuh da diyà sa bengawan.

<sup>6</sup>Na, pinigtamayan i Nemula temù sa medoo tegeAsdod



*Nedaetan sa inetaw Dagon danà sa Baul Tandà Pasad i Nemula*

lapeg sa medoo etaw diyà sa medoo menuwa nekeulingut. Pinetunasan i Nemula kagda sa linadu mebagà anì pigtamayan di kagda. <sup>7</sup>Egoh sa medoo tegeAsdod mighaa sa nebaelan, eg-ikagi da, guwaen da, “Endà mebaluy di mupà diyà kenita sa Baul Tandà Pasad i Nemula, sa Nemula egpigtuuwen sa medoo tegeIslaél, enù ka egpigtamayan di kita i owoy si Dagon sa egpenemulawen ta.” <sup>8</sup>Huenan di, sinetipon da sa langun ulu-ulu tegePilistiya owoy inigsaan da kagda, guwaen da, “Ngadan sa baelan ta diyà sa Baul Tandà Pasad i Nemula sa

Nemula egpigtuuwen sa medoo tegeIslaél?”

Egsagbì da, guwaen da, “Uwit yu dutu menuwa Gat dò.” Agulé inuwit da dutu Gat dò sa Baul Tandà Pasad i Nemula, sa Nemula egpigtuuwen sa medoo tegeIslaél. <sup>9</sup>Dodoo egoh da mig-uwit dutu, pinigtamayan i Nemula ma sa langun etaw dutu siedò menuwa. Agulé endà egketiigan da duu sa baelan da enù ka pinetunasan i Nemula mebagà sa medoo etaw, iling ka batà ataw ka lukes.

<sup>10</sup>Iya sa pesuwan di igpeuwit da dutu Éklon dò sa Baul Tandà Pasad i Nemula. Hê,

egoh di egkedapag diyà sa menuwa Èklon, eggselsel sa medoo etaw dahiya, guwaen da, “Inuwit da sa Baul Tandà Pasad i Nemula, sa Nemula egpigtuuwen sa medoo tegeIslaél, anì meimatayan ki ma langun!”<sup>11</sup> Huenan di, sinetipon da sa langun ulu-ulu tegePilistiya owoy inikagiyan da, guwaen da, “Pelikui yu diyà sa hagdi menuwa sa Baul Tandà Pasad i Nemula, sa Nemula egpigtuuwen sa medoo tegeIslaél, anì endà mematay ki langun.” Iya sa inikagi da enù ka eg-edung dé sa kepigtamay i Nemula diyà sa hagda menuwa, owoy endà egpekebohol da enù ka medoo sa egkematay.<sup>12</sup> Dodoo sa medoo etaw endà egkematay, egtunasan da sa medoo mebagà owoy egtegadoy da egpegeni tabang diyà sa medoo nemula da.

#### **Ini Sa Egeh Di Nekepelikù Sa Baul Tandà Pasad I Nemula**

**6**<sup>1</sup> Na, egoh di pitu dé gebulan sa Baul Tandà Pasad i Nemula diyà tanà Pilistiya,<sup>2</sup> sinetipon sa medoo tegePilistiya sa medoo tegesimbà da owoy sa medoo épê balit mata. Inigsaan da kagda, guwaen da, “Ngadan sa mepion baelan ké diyà sa Baul Tandà Pasad i Nemula? Ngadan ma sa ukit ké pelikù ini i diyà sa hagdi tapay kenà?”

<sup>3</sup> Migsagbì da, guwaen da, “Amuk ipelikù yu sa Baul Tandà Pasad sa Nemula sa tegeIslaél, yoko egpelikù duu uloy, dodoo peuwit yu sa ibegay uloy diyà si

Nemula anì metigtuwan sa salà yu. Amuk hediyà, melikuan yu owoy metiigan yu sa pesuwan di egpigtamayan di kiyu.”

<sup>4-5</sup> Agulé mig-igsà dema sa medoo tegePilistiya, guwaen da, “Ngadan sa ibegay ké uloy diyà si Nemula denu sa salà?”

Migsagbì da, guwaen da, “Na, duen lima datù diyà sa tanà Pilistiya, owoy anan da eglinadu éhè medaa sa niyu. Huenan di, tuwang yu lima getibulu bulawan sa éhè kedakel sa mebagà owoy sa lima unghé bulawan éhè palas sa unghé egpedaet sa tanà yu. Amuk adatan yu si Nemula sa egpigtuuwen sa medoo tegeIslaél, petow ki daa endà dé pigtamayan di duu kiyu owoy endà ma dé kuntelaen di duu sa medoo nemula yu owoy sa tanà yu.<sup>6</sup> Yoko egpetegas duu sa ulu yu lagà sa binaelan i Palo owoy sa medoo tegeIgiptu egoh anay. Egoh i Nemula ubus migpelihay kenagda, pinelegkà da doo sa medoo tegeIslaél.

<sup>7</sup> “Na, baeli yu dé sa magtu kalitun owoy kuwa yu sa duwa sapi épê gatas sa endà pelà nekeukit da kinukungan. Pegangai yu sa kalitun dodoo pitas yu sa nati da owoy awohi yu diyà sa lugenan.<sup>8</sup> Agulé kuwa yu sa Baul Tandà Pasad i Nemula owoy lulani yu diyà sa kalitun. Awohi yu diyà sa kahun sa medoo tinuwang bulawan sa ibegay yu uloy diyà si Nemula anì metigtuwan sa salà, owoy tenai yu iya wé diyà sa kilidan sa Baul. Agulé pandayà yu

peipanaw sa medoo sapì sumalà dé sa angayan da, <sup>9</sup>dodoo hahaa yu kagda. Amuk tumodò da diyà Bét-sémés sa sebaen menuwa diyà tanà Islaél, metiigan ta doo si Nemula sa migpeuwit siini dakel lihay diyà kenita. Dodoo amuk endà tumodò da dutu, metiigan ta beken sa Nemula egpigtuuwen sa medoo tegeIslaél sa egpigtamay kenita, tudà daa kelikutan.”

<sup>10</sup>Agulé pinangunutan sa medoo tegePilistiya iya wé. Huenan di, migkuwa da sa duwa gatasan sapì owoy igpegangà da sa kalitun owoy linugen da ma sa nati da diyà sa lugenan. <sup>11</sup>Agulé iglulan da diyà sa kalitun sa Baul Tandà Pasad i Nemula owoy sa kahun dinaleman sa tinuwang bulawan éhê palas ungéh owoy sa tinuwang bulawan éhê kedakel sa mebagà. <sup>12</sup>Hê, migkelus sa duwa sapì eg-angay diyà Bét-sémés, endà migsekê da. Migtultul da diyà sa sebaen kalasada owoy takà da eg-engàengà ligò da eg-ipanaw. Agulé sinetugdug sa medoo datù tegePilistiya kagda taman diyà elet sa menuwa Bét-sémés.

<sup>13</sup>Na, egoh iya, telibubu da egketu teligo diyà sa melabel lepak sa medoo tegeBét-sémés. Hê, egoh da egsuppayal, hinaa da sa Baul Tandà Pasad i Nemula, agulé tigtu da neanggan. <sup>14-15</sup>Hê, egoh sa sapì eggodoy kalitun nekeuma diyà sa hinemulaan i Hosuwa tegeBét-sémés, mig-etud da diyà sa kilidan sa dakel batu. Agulé kinuwa sa medoo tugod

i Lebi sa Baul Tandà Pasad i Nemula owoy sa kahun diyà sa tépéd di sa inawohan sa tinuwang bulawan owoy igtenà da diyà sa dakel batu. Agulé tinelisì sa medoo etaw sa kalitun owoy sinumbali da sa sapì owoy inulow da anì ibegay da uloy diyà si Nemula. Owoy migbegay da ma uloy sa medoo liyu eg-ulowen diyà si Nemula. <sup>16</sup>Na, sa lima datù tegePilistiya, hinaa da langun ini i nebaelan, agulé miglikù da dutu Éklon dò egoh iya wé agdaw.

<sup>17</sup>Na, sa lima getibulu tinuwang bulawan éhê palas kedakel mebagà, iya sa igbegay uloy sa lima datù tegePilistiya diyà si Nemula anì metigtuwan sa salà da. Sigbaenbaenay kedu diyà sa datù menuwa Asdod owoy menuwa Gasas owoy menuwa Askélon owoy menuwa Gat owoy menuwa Éklon.

<sup>18</sup>Hediya ma sa lima tinuwang bulawan éhê palas ungéh, iya lagà sa lima dakel menuwa lapeg sa medoo diisek menuwa nekeulingut, sa egtungguan sa lima gedatù tegePilistiya. Na, sa dakel batu kenà da migtenà sa Baul Tandà Pasad i Nemula, tapay doo dutu diyà sa hinemulaan i Hosuwa taman ini egoh di, owoy iya sa egpetuu sa medoo nebaelan dutu.

#### **Ini Sa Egoh Da Mig-uwit Sa Baul Tandà Pasad I Nemula Dutu Hélim Dò**

<sup>19</sup>Na, pinigtamayan i Datù Nemula sa дума etaw tegeBét-sémés enù ka sinalil da

sa Baul Tandà Pasad i Nemula. Pitu pulù geetaw sa nematay, huenan di tigtu nebukul sa medoo etaw danà sa kepigtamay i Nemula nekeuma diyà kenagda. <sup>20</sup>Agulé mig-ikagi da, guwaen da, “Endà duen sa liyu Nemula meketepeng diyà si Datù Nemula sa tigtu metiengaw. Ngadan sa mekegaga tumaeng diyà kenagdi? Ngadan sa kenà ta peuwit sa Baul Tandà Pasad i Nemula anì mekepediyù diyà kenita?”

<sup>21</sup>Agulé duen sa etaw pineangay da diyà sa medoo etaw eg-ugpà diyà sa menuwa Kiliat Hélim, owoy inikagiyan da kagda, guwaen da, “Igpelikù dé sa medoo tegePilistiya sa Baul Tandà Pasad i Nemula. Angay yu dini anì uwiten yu diyà sa niyu menuwa.”

**7** <sup>1</sup>Huenan di, kinuwa sa medoo tegeHélim sa Baul Tandà Pasad i Nemula, owoy inuwit da diyà sa dalesan i Abinadab diyà getan. Agulé hinemilì da Iliyasal i anak i Abinadab anì kagdi sa umipat sa Baul Tandà Pasad i Nemula.

#### **Ini Sa Egeh I Samuwél Migpedatù Diyà Tanà Islaél**

<sup>2</sup>Na, duwa pulù dé gepalay sa lugay sa Baul Tandà Pasad i Nemula dutu Kiliat Hélim dò. Egeh iya egkebukul sa langun tegeIslaél, owoy egsimbà da egpegeni tabang diyà si Datù Nemula. <sup>3</sup>Agulé inikagiyan i Samuwél kagda, guwaen di, “Amuk legkang pedu yu egpelikù diyà si Datù Nemula, buungi

yu sa langun egpenemulawen yu lapeg sa inetaw Astolét, owoy begayi yu kiyu diyà si Datù Nemula anì kagdi daa sa penemulawen yu. Hê, amuk baelan yu ini i, alukan di kiyu kedu diyà sa egkegaga sa medoo tegePilistiya kuntelà yu.” <sup>4</sup>Huenan di, igbuung sa medoo tegeIslaél sa medoo inetaw Baal owoy Astolét, owoy si Datù Nemula daa sa egpenemulawen da.

<sup>5</sup>Hê, guwaen i Samuwél ma diyà sa medoo tegeIslaél, “Setiponoy yu dutu Mispa dò, owoy isimbà ku kiyu diyà si Nemula.” <sup>6</sup>Na, egoh da nesetipon diyà Mispa, migkuwa da wayeg owoy binuwah da lagà ibegay da diyà si Datù Nemula. Agulé nehapunan da egpeulan kekaen, owoy egtulonen da ma sa medoo salà nebaelan da diyà si Datù Nemula. Si Samuwél sa ulu-ulu sa medoo tegeIslaél dutu Mispa dò.

<sup>7</sup>Na, egoh sa medoo ulu-ulu tegePilistiya migdineg sa kesetiponoy sa medoo tegeIslaél diyà Mispa, eg-uwiten da sa medoo sundalu da anì pengayawen da kagda. Huenan di, nelimedangan sa medoo tegeIslaél egoh da nekedineg mengayaw sa medoo tegePilistiya. <sup>8</sup>Hê, mig-ikagi da diyà si Samuwél, guwaen da, “Yaka egsabuh ha egsimbà diyà si Datù Nemula sa Nemula ta anì alukan di kita kedu diyà sa medoo tegePilistiya.” <sup>9</sup>Agulé kinuwa i Samuwél sa nati kebilibili owoy inulow di

nekalung diyà si Datù Nemula. Migpegeni tabang diyà si Datù Nemula denu sa medoo tegeIslaél, agulé sinagbian i Datù Nemula kagdi.

<sup>10</sup>Na, egoh i Samuwél telibubu pelawà eg-ulow sa hinagtay, migtebow sa medoo tegePilistiya mangay mengayaw sa medoo tegeIslaél. Dodoo binogo i Datù Nemula sa penemdem da danà sa metaled peletê, iya sa pesuwan di tinabanan sa tegeIslaél sa medoo tegePilistiya.

<sup>11</sup>Hê, miglegkang sa medoo tegeIslaél kedu diyà Mispa, owoy linohot da sa medoo tegePilistiya. Inimatayan da sumalà dé sa kuntelà neumawan da taman nekeuma da diyà sa lagpian menuwa Bétkal.

<sup>12</sup>Agulé migkuwa batu Samuwél i owoy igtenà di diyà sa neseteliwadaan sa Mispa owoy sa menuwa Sén. Pinengadanan di iya wé tandà Ébénisé, owoy guwaen di, “Taman ini egoh di egtabangan i Datù Nemula kami.” <sup>13</sup>Na, nelugpi sa medoo tegePilistiya, owoy endà dé eg-uman da egpelikù egpengayaw diyà sa tanà Islaél taman sa egoh i Samuwél nehagtay pelawà enù ka egsulian i Datù Nemula kagda.

<sup>14</sup>Agulé, nehawì sa medoo tegeIslaél sa medoo menuwa diyà sa neseteliwadaan sa menuwa Éklon owoy sa menuwa Gat sa nepeka sa medoo tegePilistiya. Owoy migsabuh ma dé sa kesegilaway sa tegeAmoliya owoy sa tegeIslaél.

<sup>15</sup>Na, sa lugay i Samuwél nehagtay pelawà, iya sa galebek

di tegeantang diyà sa medoo tegeIslaél. <sup>16</sup>Huenan di, uman palay egseipanaw-panaw Samuwél i kedu diyà menuwa Bétél eg-angay diyà menuwa Gilgal taman diyà Mispa anì eg-antangen di sa medoo etaw dahiya. <sup>17</sup>Dodoo egselikùlikù doo dutu Lama dò sa kenà di eg-ugpà owoy eg-antangen di ma sa medoo etaw dutu. Owoy binaelan di ma dutu sa atung kenà di eg-ulow sa ibegay diyà si Nemula.

#### Ini Sa Egoh Sa Medoo TegeIslaél Egpegeni Anì Dumuen Sa Hagda Datù

**8** <sup>1</sup>Na, egoh i Samuwél lukes dé, ginela di sa duwa anak di maama tegeantang diyà sa tanà Islaél. <sup>2</sup>Iya sa lebi lawa anak di si Howél, owoy si Abiha sa hadi di. Kagda sa tegeantang diyà sa menuwa Bélsiba. <sup>3</sup>Dodoo endà eg-ilingan da duu sa adat sa emà da. Endà metudà da enù ka egpedakelan pedu da polo sa medoo pilak owoy egsakem da sa medoo sunged, huenan di eg-akaten da sa ukit keantang.

<sup>4</sup>Agulé nesetipon sa langun kaunutan tegeIslaél owoy mig-angay da diyà si Samuwél dutu Lama dò. <sup>5</sup>Mig-ikagi da diyà kenagdi, guwaen da, “Taa ko, lukes ka dé. Ngadan sa mebaelan ké enù ka endà eg-ilingan sa medoo anak ko duu sa adat ko? Huenan di, gelal ko dé sa etaw pedatù diyà kenami anì dumuen sa datù umuwit kenami lagà sa datù diyà sa medoo liyu balangan etaw.”

<sup>6</sup>Na, endà egkeiyapan i Samuwél duu sa kepegeni da datù. Huenan di, migsimbà diyà si Datù Nemula. <sup>7</sup>Agulé migsagbì Datù Nemula i, guwaen di, “Pangunuti ko dé sa pinegeni sa medoo etaw diyà keniko. Enù ka beken kuna daa sa eg-ekedan da, dodoo eg-ekedan da polo aken meulu-ulu diyà kenagda. <sup>8</sup>Egbaelan da ma diyà keniko ini egoh di sa éhê binaelan da diyà kenak egoh anay. Edung egoh ku mig-uwit kenagda kedu Igiptu dò, takaan da aken eg-iniyugan anì egpenemulawen da polo sa medoo liyu egpenemulawen etaw. <sup>9</sup>Huenan di, pangunuti ko dé sa ungayà da. Dodoo temù ko daa tulong diyà kenagda owoy selepang ko ma sa ukít-ukít baelan sa datù sumabà kenagda.”

<sup>10</sup>Huenan di, igpetiig i Samuwél diyà sa medoo etaw egpegeni datù sa langun inikagi i Datù Nemula. <sup>11</sup>Inikagiyan di kagda, guwaen di, “Ini sa baelan sa datù umulu-ulu diyà keniyu: kuwaen di sa medoo anak yu maama anì baluyen di kagda sundalu. Hê, sa duma diyà kenagda, baluyen di kagda tegeuwit sa medoo kalitun owoy sa duma diyà kenagda tegekudà owoy sa duma diyà kenagda tegetetu humuna diyà sa kalitun di. <sup>12</sup>Na sa duma diyà kenagda, baluyen di kagda ulu-ulu diyà sa sengibu sundalu owoy ulu-ulu ma diyà sa tiglimaway pulù sundalu. Owoy sa duma diyà kenagda, baluyen di tegedadu diyà sa tanà di owoy tegetetu

diyà sa medoo hinemulaan di, owoy sa duma diyà kenagda baluyen di tegesalsal sa medoo kinemkem atang gamiten diyà sa gila owoy sa medoo sangkap sa kalitun di. <sup>13</sup>Owoy kuwaen di ma sa medoo anak yu bayi anì baluyen di kagda tegebael lana igpepion ngadeg owoy tegelabung owoy tegebael epan. <sup>14</sup>Na, kuwaen di ma sa tigtu mepion hinemulaan yu, sa hinemulaan yu keleg palas owoy sa hinemulaan yu kayu olibu anì ibegay di diyà sa medoo pasek di. <sup>15</sup>Owoy kuwaen di ma sa sebaed diyà sa sepulù baed sa palay yu owoy sa wain yu anì ibegay di diyà sa medoo salu di owoy diyà sa medoo pasek di. <sup>16</sup>Owoy kuwaen di ma sa medoo egsugùsuguen yu maama owoy bayi, owoy sa tigtu mepion hinagtay yu sapi owoy asnu, anì gumalebek da diyà kenagdi. <sup>17</sup>Kuwaen di ma sa sebaed diyà sa sepulù baed sa medoo hinagtay yu, owoy mebaluy yu udipen di. <sup>18</sup>Na, amuk meuma iya wé agdaw, umudes yu megeni tabang diyà si Nemula danà sa medoo egbaelan sa datù hinemilì yu. Dodoo endà sagipaen i Nemula duu kiyu.”

<sup>19</sup>Dodoo sa medoo etaw tegeIslaél, meked da dumineg sa kagi i Samuwél, owoy guwaen da, “Endà tuu iya wé. Ungayà ké polo dumuen sa datù diyà kenami, <sup>20</sup>anì mekeiling ké diyà sa medoo liyu balangan etaw épê datù. Ungayà ké dumuen sa datù umulu-ulu kenami owoy umagak kenami diyà sa gila.”



<sup>21</sup>Na, egoh i Samuwél migdineg sa langun inikagi sa medoo etaw, dinuli di ini i egtulon diyà si Nemula. <sup>22</sup>Agulé migsagbì Nemula i, guwaen di, “Pangunuti ko dé sa egpegeniyen da owoy gelal ko sa datù da.” Agulé hinoò i Samuwél sa pinegeni da, owoy pinelikù di sa medoo etaw.

### **Ini Sa Egoh I Samuwél Migtanda Si Saulo Sa Datù Da**

**9** <sup>1</sup>Na, diyà sa umpung tugod i Bénhamin, duen sa mapulù etaw kawasà, si Kis. Kagdi sa anak i Abiyél owoy sa bébê i Siyol owoy sa bébê lulud i Bikolat owoy sa bébê siku i Apaya. <sup>2</sup>Na, duen sa anak i Kis, si Saulo. Nepasad dé melaud owoy tigtu metolol sa palas di. Uman pa mehagtaw diyà sa langun tegeIslaél enù ka taman da daa diyà sa pelula di, owoy uman pa sa hagdi ketolol diyà kenagda langun.

<sup>3</sup>Na, sebaen agdaw netelas sa medoo asnu i Kis sa emà i Saulo. Huenan di, sinugù di Saulo i anì uwiten di sa sebaen egsugùsuguen da anì lagbeten da sa asnu. <sup>4</sup>Agulé linagbet da diyà sa getan-getan diyà tanà Ipelaim taman nekeuma da diyà sa uwang tanà Salisa, dodoo endà hinaa da duu sa medoo asnu. Agulé miglagbas da diyà sa uwang tanà Saalim owoy tanà Bénhamin, dodoo endà ma hinaa da duu dutu sa medoo asnu eglagbeten da. <sup>5</sup>Hê, egoh da nekeuma diyà sa uwang tanà Sup, guwaen i Saulo diyà

sa egsugùsuguen di, “Lumikù ki dé. Petow ta daa kita polo sa mebukulan i emà, beken dé sa medoo asnu.”

<sup>6</sup>Dodoo migsagbì sa egsugùsuguen di, guwaen di, “Yaka pelawà! Enù ka duen sa tegesugkow i Nemula diyà siini menuwa. Tigtu eg-adatan sa medoo etaw, enù ka anan egketuu sa langun eg-ikagiyen di. Mangay ki dutu. Petow ta daa metulon di diyà kenita sa kenà ta lumagbet.

<sup>7</sup>Hê, mig-ikagi Saulo i diyà sa egsugùsuguen di, guwaen di. “Amuk mangay ki diyà kenagdi, ngadan sa mekebegay ta diyà kenagdi? Enù ka neimet dé sa legà ta, huenan di endà duen sa mekebegay ta diyà sa etaw i Nemula.”

<sup>8</sup>Agulé, migsagbì sa egsugùsuguen di, guwaen di, “Duen tukéey pilak ku dini. Ibegay ta diyà kenagdi anì metulon di diyà kenita sa kenà ta lumagbet sa asnu.” <sup>9</sup>(Na egoh anay, iya sa adat sa medoo tegeIslaél eg-angay da diyà sa tegeantap amuk duen sa eg-igsan da diyà si Nemula. ‘Tegeantap’ sa tapay kepengadan da sa tegesugkow kagi i Nemula.)

<sup>10</sup>Agulé guwaen i Saulo, “Mepion. Téél ka dé mangay ki dutu.” Hê, mig-angay da diyà sa menuwa kenà sa etaw i Nemula eg-ugpà. <sup>11</sup>Ligò da egtekedeg eg-angay diyà sa menuwa, nesiegungan da sa medoo kenogon eg-angay wayeg. Agulé mig-igsà da, guwaen da, “Dahini pa sa tegeantap?”

<sup>12</sup>Migsagbì sa medoo kenogon, guwaen da. “Hòd, dahini doo. Nekehunahuna daa tukééy diyà keniyu. Magtu daa migtebow diyà sa menuwa ké, enù ka umulow hinagtay sa medoo etaw diyà si Nemula dutu getan dò. Petéél yu <sup>13</sup>anì meumawan yu pa kagdi sa egoh di endà pelawà egtekedeg mangay dutu anì kumaen. Endà pelawà kumaen sa medoo inagup melengen taman endà egtebow di dutu enù ka kailangan sa kesimbà di muna sa hinagtay ibegay uloy diyà si Nemula, agulé kumaen sa medoo inagup melengen. Amuk umipanaw yu igoh, mehaa yu doo kagdi.”

<sup>14</sup>Huenan di, miglagbas da eg-angay diyà sa menuwa. Hê, egoh da eg-awoh, hinaa da Samuwél i eg-ipanaw egtodò diyà kenagda enù ka mangay diyà sa atung kenà da eg-ulow hinagtay ibegay diyà si Nemula.

<sup>15</sup>Na, segdu pa sa ketebow i Saulo diyà menuwa Lama, inikagiyan i Datù Nemula dé Samuwél i. <sup>16</sup>Guwaen di, “Simag éhê medaa siini ulas, peangayen ku diyà keniko sa etaw kedu diyà sa umpung tugod i Bénhamin. Hududi ko lana sa ulu di anì metandaan ko kagdi sa kumedatù diyà sa medoo etaw ku tegeIslaél. Alukan di kagda kedu diyà sa medoo tegePilistiya kuntelà da, enù ka hinaa ku sa lihay sa medoo etaw ku owoy dinineg ku ma sa kepegeni da tabang.”

<sup>17</sup>Agulé egoh di sumimag egoh i Samuwél mighaa si Saulo,

mig-ikagi Datù Nemula i diyà kenagdi, guwaen di, “Ini sa maama tinulon ku diyà keniko. Kagdi sa kumedatù diyà sa medoo etaw ku.”

<sup>18</sup>Hê, migpedapag Saulo i diyà si Samuwél diyà sa bengawan sa menuwa owoy mig-igsà, guwaen di, “Kenà sa dalesan sa tegeantap?”

<sup>19</sup>Migsagbì Samuwél i, guwaen di, “Aken sa tegeantap. Huna yu dé diyà kenak mangay diyà sa kenà eg-ulow hinagtay dutu getan dò, enù ka seunutay ki kumaen ini egoh di. Simag lapus, tulonen ku diyà keniko sa eg-igsàen ko, owoy pelikuen ku kiyu. <sup>20</sup>Yaka dé egkebukulan sa medoo asnu netelas egoh telu agdaw, enù ka hinaa dé. Na, egtulonen ku diyà keniko ini egoh di eg-ungayaen sa langun tegeIslaél kuna lapeg sa malayan sa emà ko anì meulu-ulu ka diyà kenagda.”

<sup>21</sup>Agulé migsagbì Saulo i, guwaen di, “Kedu a daa sa umpung sa tugod i Bénhamin sa tigtu diisek umpung diyà sa langun tugod i Islaél, owoy sa malayan ku sa tigtu endà duen negaga diyà sa langun tugod i Bénhamin. Maen di ya eg-ikagi ka éhê ini i diyà kenak?”

<sup>22</sup>Na, egoh da dé diyà sa kenà da eg-ulow hinagtay, inuwit i Samuwél Saulo i owoy sa egsugùsuguen di diyà sa dakel bilik kenà da eg-ugsad sa telu pulù geetaw melengen. Agulé pineugsad di kagda diyà sa mapulù bangkù anì tigtu adatan di kagda kedu diyà

sa medoo liyu etaw dahiya. <sup>23</sup>Agulé, inikagiyan i Samuwél sa tegelabung, guwaen di, “Uwit ko dini sa baed sa kaleni sa igpetigesa ku keniko.” <sup>24</sup>Huenan di, kinuwa sa tegelabung sa kalung baed sa denu bubun owoy igtenà di diyà sa taengan i Saulo. Agulé mig-ikagi Samuwél i, guwaen di, “Ini sa tinapay ké diyà keniko. Kaen ka dé, enù ka iya sa pesuwan di inumow ku sa medoo melengen anì kumaen da peunut keniko.” Agulé migpeunut Saulo i egkaen diyà si Samuwél.

<sup>25</sup>Na, egoh da miglungel eg-angay diyà sa menuwa kedu diyà sa kenà da egsimbà dutu getan dò, tinapay da diyà si Saulo sa sebaen hibatan diyà sa mepatag atep sa dalesan i Samuwél. Agulé migtudug Saulo i dahiya. <sup>26</sup>Egoh di magtu kesimag pelawà, inumow i Samuwél Saulo i, guwaen di, “Enaw ka dé, enù ka pelegkaen ku dé kiyu ini egoh di.” Huenan di, mig-enaw Saulo i owoy neseunut da miglegkà. <sup>27</sup>Ligò da buyu eglau di sa menuwa, inikagiyan i Samuwél Saulo i, guwaen di, “Pehuna ko dé sa egsugùsuguen ko, dodoo etud ka daa tukéy enù ka tulonon ku kuna sa inikagi i Nemula.” Agulé mighuna dé sa egsugùsuguen di.

**10** <sup>1</sup>Agulé kinuwa i Samuwél sa tukéy buyung nepenù lana owoy hinududan di sa pulu i Saulo. Pinengadekan di owoy

guwaen di, “Hinemilì i Datù Nemula kuna anì kumedatù ka diyà sa medoo etaw di tegeIslaél<sup>c</sup> <sup>2</sup>Amuk sumalid ka diyà kenak ini egoh di, duen sa mesiegungan ko duwa geetaw medapag diyà sa lebung i Lakél diyà menuwa Sélsa diyà sa elet sa tanà sa tugod i Bénhamin. Agulé mikagi da diyà keniko, guwaen da, ‘Hinaa dé sa medoo asnu eglagbeten ko, owoy kuna daen sa egkebukulan sa emà ko, owoy eg-igsaen di ngadan sa mepion baelan di anì mehaa di kuna i anak di.’

<sup>3</sup>“Agulé lagbas ka taman mekeuma ka diyà sa dakel kayu dutu Tabul dò, owoy mekesiegung ka dutu sa telu geetaw mangay sumimbà diyà si Nemula dutu Bétél dò. Na, sa sebaen diyà sa kedoo da mig-uwit telu nati kambing, owoy sa keduwa di mig-uwit sa telu getibulu epan, owoy sa ketelu di mig-uwit sa kunul hinagtay inawohan wain. <sup>4</sup>Agulé, saluan da kuna, owoy begayan da kuna duwa getibulu epan, agulé sakem ko.

<sup>5</sup>“Agulé uman ka ipanaw mangay diyà sa tuduk i Nemula diyà Gibiya, sa kenà da egkampù sa medoo sundalu tegePilistiya. Duen sa mesiegungan ko segeumpung medoo tegesugkow kagi i Nemula eglungel kedu diyà sa getan kenà da egsimbà diyà si Nemula. Egpedagien da sa medoo balangan dalemotan

<sup>c</sup>10:1 Sinumpatan sa kagi diyà libelu kagi etaw Geligu, guwaen di, “... anì alukan ko kagda diyà sa medoo kuntelà da nekeulingut diyà kenagda. Owoy ini sa tandà di tuu sa kagi ku si Nemula sa mighemilì keniko.”

inuwit da, upama sa éhê palas pegelung, owoy palendeg, owoy sa eggongongen owoy sa alpa, owoy takà da eg-ikagi sa igpesugkow i Nemula diyà kenagda. <sup>6</sup>Hê, luhuben ka sa Metiengaw Suguy i Datù Nemula owoy tunungan di kuna. Mebaluy ka dé magtu etaw owoy meketulon ka ma sa ipesugkow i Nemula iling sa hagda egbaelan. <sup>7</sup>Huenan di, amuk mehàa ko sa langun tandà tinulon ku diyà keniko, baeli ko dé sa mepion ungayà ko enù ka si Nemula sa tumabang keniko.

<sup>8</sup>“Na, huna ka dé angay dutu menuwa Gilgal dò. Agulé lumohot a dutu umuwit sa medoo hinagtay eg-ulowen owoy sa medoo ibegay diyà si Nemula denu sa kepelanìh keupà. Dodoo angkat ka taman pitu agdaw taman endà tumbow a diyan, agulé tulonen ku diyà keniko sa uman pa baelan ko.”

#### **Ini Sa EgoH I Saulo Negelal Datù**

<sup>9</sup>Na, egoh i Saulo migsalid diyà si Samuwél, pinelumanan i Nemula sa langun penemdem di. Hê, neketuu sa langun inikagi i Samuwél egoh iya wé agdaw. <sup>10</sup>Agulé egoh i Saulo owoy sa eggsugùsuguen di migtebow diyà Gibiya, nekesiegung da segeumpung tegesugkow kagi i Nemula. Linuhub sa Suguy i Nemula Saulo i owoy mig-ikagi ma dé sa igpesugkow i Nemula diyà kenagdi iling sa medoo tegesugkow i Nemula dahiya. <sup>11</sup>Na, sa medoo etaw tapay dé migkilala si Saulo, egoh da

migdineg kenagdi eggsugkow sa kagi i Nemula iling sa medoo liyu tegesugkow di, egkegaip da owoy eggsaigaay da, guwaen da, “Nebaluy dé tegesugkow kagi i Nemula Saulo i? Ngadan sa ukit di nebaluy tegesugkow kagi i Nemula sa anak i Kis?”

<sup>12</sup>Agulé, duen sa etaw eg-ugpà dahiya migsagbì, guwaen di, “Endà miulan di amuk ngadan sa emà di, enù ka muni dé sa etaw mebaluy ma tegesugkow amuk iya sa ungayà i Nemula.” Huenan di, ini sa inedungan sa kagi etaw, guwaen di, “Enù di ya, tegesugkow kagi i Nemula ma Saulo i?” <sup>13</sup>Na, egoh di migsabuh Saulo i eggsugkow sa kagi i Nemula, migtekedeg dutu siedò getan kenà da eggsimbà diyà si Nemula.

<sup>14</sup>Agulé mig-igsà sa momò i Saulo diyà kenagdi owoy diyà sa eggsugùsuguen di, guwaen di, “Ngadan sa keduwana yu?”

Migsagbì, guwaen di, “Eglagbeten ké sa medoo asnu, dodoo endà hinaa ké duu, huenan di mig-angay ké diyà si Samuwél.”

<sup>15</sup>Agulé mig-ikagi sa momò i Saulo, guwaen di, “Tulon ko diyà kenak sa inikagi i Samuwél diyà keniko.”

<sup>16</sup>Migsagbì Saulo, guwaen di, “Tinulon di diyà kenami nehàa dé sa medoo asnu.” Dodoo endà tinulon di duu diyà sa momò di sa inikagi i Samuwél denu sa egoh di mebaluy datù.

<sup>17</sup>Na, nelugaylugay egoh iya, igpeumow i Samuwél sa medoo tegeIslaél anì mesetipon da diyà

Mispa anì tulonon di kagda sa kagi i Datù Nemula. <sup>18</sup>Agulé, egoh da nesetipon dutu, tinulon i Samuwél sa kagi i Datù Nemula sa Nemula eggigtuuwen sa tegeIslaél, guwaen di, “Ini sa kagi i Datù Nemula, ‘Pinelaun ku kiyu i medoo tegeIslaél kedu diyà Igiptu owoy inalukan ku ma kiyu kedu diyà sa egkegaga sa tegeIgiptu owoy sa langun liyu kedatuan eggigtamay keniyu.’ <sup>19</sup>Si Nemula sa mig-aluk keniyu kedu diyà sa medoo kelikutan owoy kepelihayan yu. Dodoo ini egoh di ininiyugan yu dé kagdi, owoy egpegeni yu polo sa datù sa umulu-ulu diyà keniyu. Huenan di, setiponoy yu diyà sa taengan i Nemula uman segeumpung tugod owoy uman malayan.”

<sup>20</sup>Agulé inumow i Samuwél sa uman umpung tugod Islaél anì pedapag da, hê sa umpung tugod i Bénhamin sa nehemili. <sup>21</sup>Agulé migpedapag dema sa medoo malayan sa tugod i Bénhamin, owoy nehemili sa malayan i Mateli. Owoy iya sa nehemili diyà sa malayan i Mateli si Saulo anak i Kis. Dodoo egoh da eglagbet kenagdi, endà hinaa da duu. <sup>22</sup>Huenan di, mig-igsà da diyà si Datù Nemula, guwaen da, “Dini pa kagdi i?”

Agulé sinagbian i Datù Nemula, guwaen di, “Hoð, dini doo, miglidung diyà sa medoo nesetipon sangkap.”

<sup>23</sup>Huenan di, migletu da owoy kinuwa da Saulo i. Agulé egoh da migpetigdeg kenagdi diyà sa teliwadaan da, hinaa da

kagdi sa tigtu mehagtaw diyà sa langun kedoo da. <sup>24</sup>Huenan di, mig-ikagi Samuwél i diyà sa langun etaw dahiya, guwaen di, “Kagdi sa etaw hinemili i Datù Nemula anì mebaluy datù yu. Endà duen sa neketepeng kenagdi diyà sa langun kedoo ta.”

Hê, pinetaled sa medoo etaw sa kagi da, guwaen da, “Kumelalù sa datù!”

<sup>25</sup>Agulé sinelepang i Samuwél diyà sa langun etaw sa uledin sa mepion adat sa datù owoy sa galebek di. Agulé igsulat di diyà sa kalatas dinilin owoy igtagù di diyà sa kenà da egsimbà diyà si Datù Nemula. Agulé pinelikù i Samuwél dé sa langun etaw.

<sup>26</sup>Hê, miglikù ma Saulo i diyà sa dalesan di diyà Gibiya, owoy inunutan sa medoo mebagel maama enù ka tinigkul i Nemula sa pedu da. <sup>27</sup>Dodoo mig-ikagi sa medoo maama tegebael medaet, guwaen da, “Ngadan sa ukit siini etaw umaluk kenita?” Linuwoh da polo owoy endà ma binegayan da duu sa igbegay uloy. Dodoo endà sinagbian i Saulo duu kagda.

#### Ini Sa EgoH I Saulo Mig-Aluk Sa Menuwa Habés

**11** <sup>1</sup>Na, migtekedeg Nahas i sa datù tegeAmon lapeg sa medoo sundalu di, owoy kinibun da sa menuwa Habés Galaad anì gilawen da. Agulé mig-ikagi sa medoo tegeHabés diyà si Nahas, guwaen da, “Bael ka sa pasad diyà kenami owoy mangunut ké diyà keniko.”

<sup>2</sup>Dodoo guwaen i Nahas diyà

kenagda, “Umatu a doo mael pasad diyà keniyu, amuk lesoen ku sa denu kuwanan mata sa uman sebaen diyà keniyu anì memalaan sa langun tegeIslaél.”

<sup>3</sup>Agulé migsagbì sa medoo ulu-ulu tegeHabés diyà kenagdi, guwaen da, “Begayi ko kami pitu agdaw, anì ipetiig ké pelawà diyà sa uwang tanà Islaél. Amuk endà duen sa umaluk kenami, ibegay ké dé kami diyà keniko.”

<sup>4</sup>Na, egoh sa medoo tegesugkow migtebow diyà Gibiya kenà i Saulo eg-ugpà, tinulon da sa inikagi i Nahas diyà kenagda. Agulé migsinegaw metaled sa langun etaw dahiya.

<sup>5</sup>Egoh iya, magtu pelawà migtebow Saulo i kedu diyà sa galebekan, egsetugdugen di sa medoo sapì di, owoy mig-igsà, guwaen di, “Ngadan sa nebaelan sa medoo etaw? Maen di ya takà da egsinegaw?” Huenan di, tinulon da diyà kenagdi sa inikagi sa medoo tegeHabés.

<sup>6</sup>Na, egoh i Saulo migdineg iya wé, petow dé linuhub sa Suguy i Nemula, huenan di temù migbulit. <sup>7</sup>Agulé kinuwa di sa duwa tudu sapì owoy sinetagpedtagped di sigtukéykyéyey. Ibegay di diyà sa medoo tegesugkow anì ipehaa da diyà sa medoo etaw diyà sa uwang tanà Islaél, anì ikagiyen da diyà kenagda, guwaen di, “Iling ini i sa mebaelan sa sapì sa medoo etaw endà umunut diyà si Saulo owoy si Samuwél mangay gumila.” Hê, tigtu nelimedangan sa medoo etaw danà i Nemula, huenan di nesesebaen sa pedu

da mangunut. <sup>8</sup>Agulé, egoh i Saulo migsetipon kenagda diyà menuwa Bésék, hinaa di duen telu gatus ngibu sa kedoo maama tegeIslaél owoy telu pulù ngibu sa tegeHuda.

<sup>9</sup>Agulé, pinepelikù da i Saulo sa medoo tegesugkow anì tulonen da diyà sa medoo duma da dutu Habés Galaad dò, guwaen da, “Alukan ké kiyu simag mekebugsang.” Na, egoh da migtulon iya wé, tigtu neanggan sa langun etaw dahiya. <sup>10</sup>Hê, inikagiyen da sa medoo tegeAmon, guwaen da, “Simag sumapà ké dé diyà keniyu, owoy baeli yu dé diyà kenami sumalà dé sa ungayà yu.”

<sup>11</sup>Na, egoh sa sumetugdug agdaw binaed i Saulo telu gebaed sa medoo sundalu. Agulé egoh di buyu dé sumimag, dinagseg da sa medoo kampù sa medoo tegeAmon. Hê, inimatayan da kagda taman egoh di buyu mekebugsang sa agdaw. Na, sa medoo nekelesò, tigtu da neseपालक egpelaguy, owoy nesepeiges-iges da.

<sup>12</sup>Na, egoh di neubus sa kesegilaway da, mig-ikagi sa medoo etaw diyà si Samuwél, guwaen da, “Kenà di dé sa medoo etaw endà egkeiyap sa kepedatù i Saulo? Uwit yu diyà kenami anì imatayan ké.”

<sup>13</sup>Dodoo sinagbian i Saulo, guwaen di, “Endà duen sa sebaen meimatayan ini egoh di, enù ka ini sa agdaw i Datù Nemula mig-aluk sa medoo tegeIslaél.”

<sup>14</sup>Agulé mig-ikagi Samuwél i diyà sa medoo etaw, guwaen di,

“Na, umipanaw ki mangay Gilgal dò anì pebagelen ta sa kedatuan i Saulo.” <sup>15</sup>Huenan di, mig-angay sa medoo etaw dutu Gilgal dò owoy igpetiig da diyà sa taengan i Datù Nemula sa egoh di si Saulo dé sa datù da. Agulé migbegay da uloy diyà si Nemula denu sa kepelanìh keugpà. Huenan di, tigtu neanggan Saulo i owoy sa langun tegelslaél.

#### Ini Sa Sabuhanan Kagi I Samuwél

**12** <sup>1</sup>Na, mig-ikagi Samuwél i diyà sa langun tegeIslaél, guwaen di, “Pinangunutan ku dé sa langun pinegeni yu diyà kenak owoy binegayan ku dé kiyu sa datù yu.” <sup>2</sup>Ini egoh di, duen dé sa datù yu sa mebaluy kaunutan yu. Na, edung sa egoh ku melaud pelà, aken dé sa kaunutan yu taman ini egoh di. Dodoo lukes a dé igoh owoy uléhén a dé owoy kaini ma sa medoo anak ku owoy neketiig yu ma sa denu kenagda. <sup>3</sup>Huenan di, amuk duen sa sinigbolow yu diyà kenak, tulon yu diyà sa taengan i Nemula owoy diyà sa taengan sa datù hinemilì yu. Duen pa diyà keniyu sa pinekawan ku asnu ataw ka sapì? Duen pa sa linipul ku owoy sa pinelihay ku? Duen pa sa sinakem ku sunged anì akaten ku sa keantang ku? Tuloni yu amuk duen sa binaelan ku iling ini i anì mekepelikù ku langun.”

<sup>4</sup>Migsagbì da, guwaen da, “Endà linipul ko duu kami ataw ka pinelihay ko kami, owoy endà ma duen sa kinuwa ko kedu diyà kenami.”

<sup>5</sup>Aglulé mig-ikagi dema Samuwél i, guwaen di, “Ini egoh di si Datù Nemula owoy sa datù hinemilì di sa egpetuu sa egoh ku endà migbael a salà diyà keniyu.”

Migsagbì da, guwaen da, “Hoò, si Nemula sa egpetuu.”

<sup>6</sup>Aglulé, mig-ikagi Samuwél i diyà sa langun etaw, guwaen di, “Egoh anay si Datù Nemula sa mighemilì si Moses owoy si Alon, owoy inuwit di sa medoo tupù yu kedu diyà tanà Igiptu. <sup>7</sup>Huenan di, petemed yu tigdeg dini enù ka ipetulengtuleng ku keniyu sa langun mepion binaelan i Nemula diyà keniyu owoy diyà sa medoo tupù yu.

<sup>8</sup>“Na, egoh sa medoo tugod i Hakob mig-edoh diyà sa tanà Igiptu, pinelihay sa medoo tegeIgiptu kagda, huenan di migpegeni da tabang diyà si Nemula. Agulé sinugù i Nemula Moses i owoy si Alon anì mealukan sa medoo tupù yu kedu diyà tanà Igiptu, owoy inuwit da kagda diyà siini tanà.

<sup>9</sup>Dodoo ininiyugan da polo Nemula i, sa Nemula da, huenan di igpelugpì di kagda diyà si Sisela sa ulu-ulu sa medoo sundalu tegeHasol owoy diyà sa medoo tegePilistiya owoy diyà sa datù sa tanà Moab. <sup>10</sup>Aglulé migpegeni da tabang diyà si Datù Nemula, guwaen da, ‘Nekesalà ké, enù ka ininiyugan ké Nemula i owoy pinenemula ké polo sa medoo liyu nemula iling sa Baal owoy sa Astolét. Dodoo amuk alukan ko kami kedu diyà sa medoo kuntelà ké,

mangunut ké dé diyà keniko.’  
<sup>11</sup>Agulé sinugù i Datù Nemula Gideon i owoy si Balak owoy si Hépta owoy aken anì alukan di kiyu kedu diyà sa medoo kuntelà yu nekeulingut keniyu. Huenan di, migkelanìh dé sa keugpà yu ini egoh di. <sup>12</sup>Dodoo egoh yu mighaa sa egoh i Datù Nahas tegeAmon egpengayaw keniyu, mig-ikagi yu diyà kenak, guwaen yu, ‘Ungayà ké dumuen sa datù umulu-ulu kenami.’ Iya sa inikagi yu apiya di pa si Datù Nemula sa datù yu. <sup>13</sup>Na, kaini sa datù hinemilì yu. Pinegeni yu kagdi, owoy igbegay i Datù Nemula kagdi diyà keniyu. <sup>14</sup>Na, mebagian yu doo amuk adatan yu Nemula i owoy amuk pangunutan yu sa kagi di owoy amuk endà kuntelaen yu duu sa sugù di. Mepion amuk mesesebaen yu sa datù yu mangunut diyà kenagdi. <sup>15</sup>Dodoo amuk endà mangunut yu diyà si Datù Nemula owoy amuk kuntelaen yu polo sa sugù di, pigtamayan di kiyu lagà sa kepigtamay di sa medoo tupù yu. <sup>16</sup>“Na, petanà yu ugpà anì mehaa yu sa mekegaip baelan i Nemula diyà sa taengan yu! <sup>17</sup>Netiigan yu doo beken gai sa keudan enù ka sasang keketu sa teligo. Dodoo pegeniyan ku diyà si Nemula anì pekilaten di owoy anì peudanen di ini egoh. Amuk hediya, metiigan yu doo medaet sa binaelan yu diyà sa kehaa i Nemula danà yu migpegeni sa datù.”

<sup>18</sup>Agulé, migsimbà Samuwél i diyà si Datù Nemula. Hè,

migpeuwit sepuk owoy kilat Datù Nemula i egoh iya wé agdaw. Huenan di, tigtu nelimedangan sa langun etaw diyà si Nemula owoy diyà si Samuwél. <sup>19</sup>Agulé migpegeni da diyà si Samuwél, guwaen da, “Simbai ko kami diyà si Nemula, sa Nemula egpigtuuwen ko, anì endà mematay ké, enù ka neumanan sa medoo salà ké danà sa kinepegeni ké sa datù.”

<sup>20</sup>Migsagbì Samuwél i diyà kenagda, guwaen di, “Yoko egkelimedangan na. Apiya di pa nebaelan yu ini i salà, yoko eg-iniyug ga diyà si Nemula, dodoo temù pedu yu polo pangunuti kagdi. <sup>21</sup>Yoko egpenemula duu sa medoo inetaw. Endà duen ulan da, enù ka endà meketabang da keniyu owoy endà ma mekealuk da keniyu. <sup>22</sup>Dodoo hinemilì i Datù Nemula kiyu anì mebaluy etaw di kiyu. Endà pandayaen di duu kiyu, anì metiigan sa langun etaw sa dakel egkegaga di. <sup>23</sup>Dodoo aken, takà ku doo kiyu isimbà diyà si Datù Nemula, enù ka amuk sumabuh a sumimbà, mekesalà a diyà kenagdi. Dodoo pekelus ku itulù keniyu sa mepion owoy sa metudà adat. <sup>24</sup>Huenan di, tigtu adati yu Datù Nemula i owoy temù pedu yu pangunuti. Tagui yu diyà sa pedu yu sa langun mekegaip binaelan di diyà keniyu. <sup>25</sup>Dodoo amuk pekelus yu polo mael salà, medaetan yu doo lapeg sa datù yu.”



**Ini Sa Egeh I Samuwél  
Migsigbolow Si Saulo**

**13** <sup>1</sup>Na, migkedatù Saulo i egoh di telu pulù gepalay sa kelukes di owoy kinamal di sa tanà Israél taman epat pulù owoy duwa gepalay. <sup>2</sup>Egoh iya, hinemilì di sa telu ngibu sundalu diyà sa medoo mebagel maama sa tegeIsraél. Duwa ngibu gesundalu sa mig-unut kenagdi diyà menuwa Mikmas owoy diyà sa getan-getan sa tanà Bétél. Owoy pineangay di ma sa sengibu sundalu diyà sa anak di, si Honatan, dutu menuwa Gibiya dò diyà sa uwang tanà sa tugod i Bénhamin. Agulé sa medoo maama endà hinemilì di duu, pinelikù di kagda.

<sup>3</sup>Na, pinengayaw i Honatan sa medoo tegePilistiya migkampù diyà Géba,<sup>4</sup> owoy nedineg sa medoo tegePilistiya iya wé. Huenan di, pinetegbuliyan i Saulo sa langun tegeIsraél anì meketapay da sa kegila diyà sa medoo tegePilistiya. <sup>4</sup>Hé, nedineg sa medoo tegeIsraél sa sugkow denu sa kinepengayaw i Saulo sa kampù sa medoo tegePilistiya, owoy iya sa pesuwan di tigtu egkelepuhan sa medoo tegePilistiya sa medoo tegeIsraél. Huenan di, igsasà i Saulo sa langun sundalu anì mesetipon da diyà kenagdi dutu Gilgal dò.

<sup>5</sup>Nesetipon ma sa medoo tegePilistiya anì umatu da

gumila diyà sa medoo tegeIsraél. Duen sa telu lagsà<sup>e</sup> kalitun da atung eggamiten da eggila, owoy enem ngibu sa kedoo sundalu da egkudà, owoy endà mebilang sa kedoo sundalu da eg-ipanaw tanà enù ka lagà da sa kedoo enay mantadan. Migkampù da diyà menuwa Mikmas denu tebowon agdaw sa menuwa Bét-Abén. <sup>6</sup>Agulé netiigan sa medoo tegeIsraél mepasangan da danà di kulang sa egkegaga da umatu. Huenan di, miglidung da diyà sa medoo takub, diyà sa medoo tosong tanà, diyà sa medoo dakel batu, owoy diyà sa medoo tinosongon batu lebengan, owoy dalem sa medoo paligì endà duen wayeg. <sup>7</sup>Owoy duen ma sa medoo migbatas sa lawa't wayeg Holdan enù ka mig-angay da diyà sa uwang tanà sa medoo tugod i Gad owoy diyà tanà Galaad.

Dodoo si Saulo owoy sa medoo duma sundalu di, mig-ugpà da pelawà dutu Gilgal dò, apiya di pa eglukub da egtigkel sa kekelimedang da. <sup>8</sup>Pitu agdaw sa lugay i Saulo eg-angat-angat, enù ka iya sa atas tinulon i Samuwél diyà kenagdi. Dodoo egoh di neuma sa kepitu di agdaw, neéngén sa ketebow i Samuwél. Huenan di, egtagakan sa medoo etaw di Saulo i. <sup>9</sup>Agulé migsugù Saulo i anì meuwit diyà kenagdi sa medoo hinagtay ulowen ibegay da diyà si Datù Nemula owoy sa medoo hinagtay

<sup>d</sup>13:3 Mebaluy ma guwaen di, “owoy inimatayan di sa ulu-ulu sundalu tegePilistiya.”

<sup>e</sup>13:5 Mebaluy ma guwaen di telu ngibu sa kedoo kalitun da.

ma imatayan da anì metandaan sa egoh da nesesebaen si Nemula. Hê, egoh da mig-uwit diyà kenagdi, eg-ulowen di sa duma hinagtay. <sup>10</sup>Hê, egoh di neubus dé, iya pelawà sa egoh i Samuwél migtebow. Agulé mig-angay Saulo i egtelabuk kenagdi enù ka saluan di.

<sup>11</sup>Dodoo inigsaan i Samuwél, guwaen di, “Maen di ya binaelan ko iya wé?”

Migsagbì Saulo i, guwaen di, “Binaelan ku iya wé enù ka egsalidan a sa medoo duma ku. Owoy endà panay ka migtebow apiya di pa neuma dé sa atas ta mimatay sa hinagtay ibegay ta diyà si Nemula. Owoy medapag ma dé sa medoo tegePilistiya diyà kenita diyà sa menuwa Mikmas. <sup>12</sup>Pinenemdem ku pengayawen sa medoo tegePilistiya kami diyà Gilgal ligò di endà pa neulow ta duu sa hinagtay ibegay ta diyà si Datù Nemula. Huenan di, netegelan a dé eg-ulow sa hinagtay ibegay diyà si Datù Nemula.”

<sup>13</sup>Agulé mig-ikagi Samuwél i, guwaen di, “Tigtu ka ngahàngahà danà iya wé binaelan ko, enù ka endà egpangunutan ko duu sa igsugù i Datù Nemula diyà keniko. Amuk pangunutan ko hedem sa uledin di, mebaluy kumeditù sa medoo tugod ko diyà sa tanà Israél taman melugay. <sup>14</sup>Dodoo mekedan dé sa kedatuan ko danà iya wé binaelan ko. Na, danà ko endà egpangunut diyà sa igsugù di, hemilien i Datù Nemula polo sa sebaen ma maama anì kagdi

sa kumeditù diyà sa tanà Israél owoy tigtu metuuwan ma diyà sa etaw hemilien di.”

<sup>15</sup>Agulé miglegkà Samuwél i diyà Gilgal owoy mig-angay dutu Gibiya dò diyà tanà Bénhamin. Inesà i Saulo sa medoo nesamà sundalu di owoy nekeuma enem gatus sa kedoo da. <sup>16</sup>Hê, migkampù dutu Géba dò diyà tanà Bénhamin Saulo i owoy Honatan anak di lapeg sa medoo sundalu mig-unut diyà kenagda. Owoy migkampù ma sa medoo tegePilistiya diyà Mikmas. <sup>17</sup>Agulé duen sa telu geumpung tegePilistiya eg-angay epgengayaw sa medoo diisek menuwa. Mig-angay sa sebaen umpung denu gimataan egtodò diyà menuwa Opela diyà tanà Suwal. <sup>18</sup>Owoy sa keduwa di umpung, mig-angay da egtodò diyà sa menuwa Bét Holon denu eledan agdaw. Owoy sa ketelu di, mig-angay da denu tebowon agdaw egtodò diyà sa begangbegang diyà sa elet tanà sa kogol getan egsugpayal sa Sugud Sibuiim.

<sup>19</sup>Na, egoh iya, endà duen sa tegesalsal putow diyà sa medoo tegeIsraél, enù ka hinawidan sa medoo tegePilistiya kagda danà da egkelimedangan mekebael da sundang owoy sigpù sa medoo tegeIsraél. <sup>20</sup>Huenan di, mangay daa sa medoo tegeIsraél pekemanga diyà sa medoo tegePilistiya sa medoo dadu da, sa medoo piku da, sa medoo agsà da owoy sa medoo kumpay da. <sup>21</sup>Owoy mapulù sa kebayad da kenagda. Duwa pilak

sa bayad da amuk pegalangen da sa dadu ataw ka sa piku, owoy sapilak sa bayad da amuk pegalangen da sa agsà ataw ka amuk peideben da sa tuked. <sup>22</sup>Huenan di, amuk meuma sa agdaw kesegilaway, endà duen sa tegeIslaél épê sundang owoy sigpù, liyu daa si Saulo owoy sa anak di si Honatan.

<sup>23</sup>Na, migpeuwit sa medoo tegePilistiya sa umpung sa medoo sundalu anì bantayan da sa benganga diyà Mikmas.

#### Ini Sa Egoh I Honatan Migdagseg Sa Medoo TegePilistiya

**14** <sup>1</sup>Na, sebaen agdaw mig-ikagi Honatan i anak i Saulo diyà sa batàbatà maama atung eg-uwit sa kinemkem di eggila, guwaen di, “Téél ka dé mangay ki diyà sa kenà sa medoo tegePilistiya egbantay anì kumuhi ki.” Dodoo endà tinulonon di duu sa emà di.

<sup>2</sup>Mig-ugpà Saulo i diyà sa kesilangan sa kayu gelanada diyà Miglon diyà sa kilidan tanà Gibiya. Owoy nekeuma enem gatus sa kedoo etaw eg-unut kenagdi. <sup>3</sup>Sebaen diyà sa medoo etaw di sa tegesimbà si Ahiya owoy igkawal di sa metolol ginis sa tegesimbà. Si Ahiya sa anak i Ahitub sa telahadi i Ikabod. Kagda sa anak i Pinéhas, anak i Eli sa tegesimbà i Nemula diyà sa menuwa Silo. Endà duen liyu sundalu neketiig sa egoh i Honatan mig-ipanaw.

<sup>4</sup>Na, duen sa delama diyà sa uman kilidan sa benganga sa inukitan i Honatan anì mangay

diyà sa kenà sa kampù sa medoo tegePilistiya. Sa sebaen delama pinengadanan Bosés owoy sa sebaen ma pinengadanan Séné. <sup>5</sup>Na, sa sebaen delama denu gimataan selatal diyà Mikmas owoy sa sebaen selatal diyà Géba.

<sup>6</sup>Agulé, inikagiyan i Honatan sa batàbatà tegeuwit sa kinemkem di eggila, guwaen di, “Téél ka dé mangay ki diyà sa kampù sa medoo endà kinelaingan ipat tegePilistiya. Petow ta daa tabangan i Nemula kita, enù ka endà duen sa mekehawid kenagdi umaluk pineukit diyà sa medoo ataw ka diisek.” <sup>7</sup>Mig-ikagi sa tegeuwit sa kinemkem di, guwaen di, “Baeli ko dé sa pinenemdem ko enù ka umunut a daa diyà keniko, sumalà dé sa baelan ko.”

<sup>8</sup>Agulé mig-ikagi Honatan i, guwaen di, “Na, ini sa baelan ta. Matas ki mangay diyà sa medoo tegePilistiya anì hauwen da kita. <sup>9</sup>Amuk umikagi da diyà kenita, guwaen da, ‘Angati yu kami daya,’ hê angatan ta kagda. <sup>10</sup>Dodoo amuk mikagi da, guwaen da, ‘Tekedeg yu dini,’ agulé tumekedeg ki enù ka iya sa tandà di igbegay i Nemula kagda diyà kenita.”

<sup>11</sup>Huenan di, migpehaa da diyà sa medoo tegePilistiya owoy mig-ikagi sa medoo tegePilistiya, guwaen da, “Haa yu, eggamàgamà sa medoo tegeIslaél eglauun kedu diyà sa tosong kenà da eglidung.” <sup>12</sup>Agulé inumow sa medoo tegePilistiya Honatan i owoy sa tegeuwit sa kinemkem

di, guwaen da, “Tekedeg yu dini diyà kenami enù ka tuluen ké kiyu.” Agulé inikagiyon i Honatan sa tegeuwit sa kinemkem di, guwaen di, “Téél ka setugdug ka kenak kagbul enù ka igbegay i Nemula dé kagda diyà sa medoo tegeIslaél.”

<sup>13</sup> Agulé kinabal i Honatan sa kekagbul di ligò di egsetugdug kenagdi sa tegeuwit sa kinemkem di. Hê, inimatayan i Honatan sa medoo tegePilistiya owoy migsetugdug kenagdi sa tegeuwit sa kinemkem di owoy eg-imatayan di sa medoo kuntelà denu iniyugan di.

<sup>14</sup> Diyà sa muna kesegebekay, nekeimatay Honatan i owoy sa tegeuwit kinemkem di buyu duwa pulù geetaw diyà sa lugal medapag sebaed sa tengà ketaliyas. <sup>15</sup> Agulé tigtu nelimedangan sa langun sundalu, upama sa medoo sundalu diyà kampù owoy sa medoo diyà sa kenà da eggila owoy sa medoo diyà sa kenà da pinebantay owoy hediya ma sa medoo eg-angay eppengayaw, anan da nelimedangan. Hê migkenegkeneg ma sa tanà. Huenan di, tigtu dakel sa kekelimedang da.

#### **Ini Sa Egoh Sa TegePilistiya Tinabanan**

<sup>16</sup> Na, dutu Gibiya dò diyà sa tanà i Bénhamin, hinaa sa medoo tegebantay i Saulo sa medoo sundalu eppelaguy sumalà dé eg-angayan da danà

da tigtu nelimedangan. <sup>17</sup> Agulé, mig-ikagi Saulo i diyà sa medoo etaw di, guwaen di, “Setipon yu sa langun sundalu anì metiigan ta ngadan di etaw sa endà dini.” Hê, egoh da migsetipon kenagda, netiigan da endà daya Honatan i owoy sa tegeuwit sa kinemkem di.

<sup>18</sup> Huenan di, inikagiyon i Saulo Ahiyas i, guwaen di, “Uwit ko dini sa Baul Tandà Pasad i Nemula!”<sup>f</sup> Na, egoh iya gai egseuwit-uwiten sa medoo tegeIslaél sa Baul Tandà Pasad i Nemula. <sup>19</sup> Hê, ligò i Saulo telibubu egsetawit diyà sa tegesimbà, egkeumanan temù sa bogo diyà sa kampù sa medoo tegePilistiya. Huenan di, mig-ikagi Saulo i diyà sa tegesimbà, guwaen di, “Yaka dé pelawà eg-igsà ya diyà si Nemula!” <sup>20</sup> Agulé nesetipon Saulo i owoy sa langun etaw di owoy mig-angay da ma eggila. Hê, hinaa da sa medoo tegePilistiya neseimatay da danà sa dakel bogo. <sup>21</sup> Na, sa medoo etaw Hibelu migtampil owoy migpesundalu diyà sa medoo tegePilistiya, migtampil da dema diyà sa medoo tegeIslaél sa mig-unut diyà si Saulo owoy si Honatan. <sup>22</sup> Hediya ma sa medoo tegeIslaél miglidung diyà sa getan-getan sa tanà Ipelaim, egoh da neketiig migpelaguy sa medoo tegePilistiya, migbulig da ma eglohot. <sup>23</sup> Hê, inalukan i Nemula sa medoo tegeIslaél egoh iya wé agdaw, owoy nekeliyu pa

<sup>f</sup>14:18 Mebaluy ma guwaen di, “Uwit ko dini sa metolol ginis sa tegesimbà.”

taman diyà sa tanà Bét-Abén sa kesepatayay.

**Ini Sa Egeh I Saulo Migtubad Sa Sundalu Egkaen**

<sup>24</sup>Na, egkelungoy sa medoo tegeIslaél egoh iya wé agdaw, enù ka pinepasad i Saulo kagda, guwaen di, “Taman endà mekesulì a diyà sa medoo kuntelà ku, mepigtamayan sa sumalà dé etaw kumaen taman endà pa sumigep di.” Huenan di, endà duen sa etaw migkaen diyà kenagda. <sup>25</sup>Agulé mig-angay sa langun sundalu dalem sa kekayuwan owoy nekehaa da sa egtégùtù delug teneb diyà tanà. <sup>26</sup>Dodoo endà duen sa migtukaw diyà kenagda enù ka nelimedangan da sa pasad i Saulo.

<sup>27</sup>Dodoo endà neketiig Honatan i sa igpasad sa emà di si Saulo sa enget unutan sa medoo etaw, huenan di igtebek di sa tagpedan sa taked di diyà ulu sa linaday owoy migkaen. Hê, migkebagel sa nanam di. <sup>28</sup>Agulé mig-ikagi sa sebaen sundalu diyà kenagdi, guwaen di, “Endà mebaluy ki kumaen enù ka tigtu migpasad sa emà ko, guwaen di, ‘Metubad sa sumalà dé etaw kumaen diyà siini agdaw.’ Hê, iya sa pesuwan di migkelungoy sa medoo sundalu.” <sup>29</sup>Agulé mig-ikagi Honatan i, guwaen di, “Migbael kelikutan sa emà ku diyà sa medoo etaw. Taa yu tigtu migkebagel dé sa nanam ku danà ku migtukaw diisek siini teneb. <sup>30</sup>Mepion pa hedem amuk mekekaen sa

medoo sundalu kedu diyà sa medoo nepeka da diyà sa medoo kuntelà da. Hê, uman pa medoo hedem sa mematay ta medoo tegePilistiya.”

<sup>31</sup>Na, egoh iya wé agdaw tigtu migkelungoy sa medoo tegeIslaél egoh da ubus tumabanan sa medoo tegePilistiya kedu diyà Mikmas taman diyà Aylon. <sup>32</sup>Sinepeka sa medoo etaw sa medoo langun taman nesalidan sa medoo kuntelà, owoy sinabaan da ma sa medoo kebilibili owoy sa medoo sapi lapeg sa medoo nati da. Hê, dinulisan da kagda daya owoy kinaen da sa kaleni épê medoo depanug.

<sup>33</sup>Agulé, duen sa sebaen migtulon diyà si Saulo, guwaen di, “Taa ko, egpekesalà sa medoo sundalu diyà si Nemula enù ka egkaen da sa kaleni épê depanug.” Hê, mig-ikagi Saulo i, guwaen di, “Medoo tegeiniyug! Kelid yu sa dakek batu peangay diyà sa dapag ku. <sup>34</sup>Na, angay yu ikagi yu sa medoo etaw anì uwitan da aken sapi owoy kebilibili anì sumbalien owoy kaenen da dahini. Amuk hediya, endà mekesalà da diyà si Nemula danà da egkaen sa kaleni épê depanug.” Agulé, mig-uwit sapi sa uman sebaen etaw egoh iya wé sigep owoy sinumbalì da dutu. <sup>35</sup>Hê, migbael Saulo i sa kenà da eg-ulow hinagtay ibegay da diyà si Datù Nemula. Na, iya sa anay kebael di sa kenà da eg-ulow hinagtay ibegay diyà si Nemula.

<sup>36</sup>Agulé mig-ikagi Saulo i, guwaen di, “Lumungel ki

kani sigep anì pengayawen ta sa medoo tegePilistiya taman sumimag. Imeten ta kagda mimatay owoy pekawan ta sa langun taman da.” Agulé migsagbì da, guwaen da, “Baeli ko amuk iya sa mepion diyà sa penemdem ko.” Dodoo mig-ikagi sa tegesimbà, guwaen di, “Umigsà ki pelawà muna diyà si Nemula denu ini i.”<sup>37</sup>Huenan di, mig-igsà pelawà Saulo i diyà si Nemula, guwaen di, “Pengayawen ké pa sa medoo tegePilistiya? Ipelugpì ko pa kagda diyà sa medoo tegeIslaél?” Dodoo endà sinagbian i Nemula duu kagdi egoh iya wé agdaw.

<sup>38</sup>Huenan di, mig-ikagi Saulo i, guwaen di, “Angay yu dini, kiyu i langun ulu-ulu ta medoo sundalu, anì metiigan ta sa salà nebaelan ta diyà siini agdaw.”<sup>39</sup>Egpasad a diyà sa nehagtay Nemula sa tegealuk sa medoo tegeIslaél, tigtu meimatayan sa sumalà dé etaw nekesalà apiya sa anak ku pa si Honatan.” Dodoo endà duen tayu diyà kenagda sa migsagbì.

<sup>40</sup>Agulé mig-ikagi Saulo i diyà sa medoo tegeIslaél, guwaen di, “Tigdeg yu daya owoy tumigdeg a ma dini owoy sa anak ku si Honatan.” Hê, migsagbì sa medoo etaw, guwaen da, “Baeli ko sa mepion diyà sa penemdem ko.”

<sup>41</sup>Huenan di migsimbà Saulo i, guwaen di, “O Datù Nemula, sa Nemula egpigtuuwen sa medoo tegeIslaél, maen di ya endà sinagbian ko duu aken siini agdaw? Petiigi ko diyà kenami ngadan di etaw sa

nekesalà. Petiigi ko amuk aken owoy si Honatan anak ku ataw ka sa medoo etaw tegeIslaél sa nekesalà.” Hê, si Honatan owoy si Saulo sa nehemilì, dodoo endà duen salà sa medoo sundalu.

<sup>42</sup>Agulé mig-ikagi Saulo i, guwaen di, “Baeli ko dema sa keigsà diyà si Nemula anì metiigan tayu di sa nesalà, aken ataw ka sa anak ku si Honatan.” Hê, nehemilì Honatan i.

<sup>43</sup>Agulé mig-ikagi Saulo i diyà si Honatan, guwaen di, “Tuloni ko aken sa binaelan ko.” Hê, mig-ikagi Honatan i diyà kenagdi, guwaen di, “Migtukaw a sa tukééy teneb pineukit diyà sa tagpedan sa taked ku. Enù di ya, mematay a pa danà iya wé?”

<sup>44</sup>Agulé migsagbì Saulo i, guwaen di, “Hoò, Honatan, mepigtamayan i Nemula aken hedem amuk endà meimatayan ka.”

<sup>45</sup>Dodoo mig-ikagi sa medoo etaw diyà si Saulo, guwaen da, “Tinabangan i Nemula Honatan i anì tumaban sa medoo tegeIslaél diyà sa gila, huenan di endà pandayaen ké duu sa keimatay ko kenagdi. Egpengibet ké diyà si Datù Nemula nehagtay sa egoh di endà meimatayan ko duu kagdi, apiya sebalu daa balut ulu di endà duen metaktak diyà tanà.” Huenan di, inalukan sa medoo etaw Honatan i owoy endà neimatayan di.

<sup>46</sup>Agulé endà dé migpekelus Saulo i eglohot sa medoo tegePilistiya, owoy miglikù dé sa medoo tegePilistiya diyà sa hagda tanà.

**Ini Denu Sa Kedadù I Saulo Owoy Sa Medoo Tugod Di**

<sup>47-48</sup>Na, egoh i Saulo migkedatù diyà sa tanà Islaél, eggilawen di sa langun kuntelà di nekeulingut diyà sa tanà Islaél, sa medoo tegeMoab, sa medoo tegeAmon, owoy sa medoo tegeIdom, owoy sa medoo datù diyà sa tanà Soba, owoy sa medoo tegePilistiya, owoy sa medoo tegeAmalék. Hê, tinabanan di kagda langun. Mebalaw egoh di eggila, huenan di, inalukan di sa medoo tegeIslaél kedu diyà sa medoo kuntelà da sa takà eglampasan kenagda egoh anay.

<sup>49</sup>Na, ini sa ngadan sa medoo maama anak i Saulo, si Honatan, owoy si Isbi, owoy si Malkisuwa. Ini ma ngadan sa duwa anak di bayi, si Mélab sa kakay owoy si Mikal sa hadi. <sup>50</sup>Iya sa sawa di si Ahinoam anak i Ahimaas, owoy iya sa kapitan sa medoo sundalu di si Abnél anak sa momò di si NéL. <sup>51</sup>Na, anan anak i Abiyél Kis i sa emà i Saulo owoy si NéL sa emà i Abnél.

<sup>52</sup>Na, taman sa lugay i Saulo nehagtay, takà da egkesegila sa medoo tegePilistiya owoy sa medoo tegeIslaél. Huenan di, amuk duen sa hinaa di mebagel owoy mebalaw maama, binaluy di kagda sundalu di.

**Ini Sa EgoH I Nemula Migkedan Sa Kedaduan I Saulo**

**15** <sup>1</sup>Na sebaen agdaw, mig-ikagi dema Samuwél i diyà si Saulo, guwaen di,

“Aken sa sinugù i Datù Nemula eghudud lana anì egtandaan ku kuna sa kumedatù diyà sa medoo tegeIslaél. Na, dinegdineg ko sa inikagi i Datù Nemula épê dakel egkegaga. <sup>2</sup>Ini sa kagi di igsugkow ku diyà keniko, tigtu pigtamayan di gaa sa medoo tegeAmalék enù ka ginila sa medoo tupù da sa medoo tegeIslaél egoh da mig-ipanaw kedu Igiptu dò egoh anay. <sup>3</sup>Huenan di, angay ko gila sa medoo tegeAmalék. Imet ko kagda imatayi. Pedaeti ko ma sa medoo langun taman da anì endà duen sa mesamà. Imatayi ko kagda langun, bayi owoy maama, lukes etaw taman sa batà egsusu pelawà, lapeg sa langun hinagtay da ma.”

<sup>4</sup>Huenan di, sinetipon i Saulo sa medoo sundalu tegeIslaél diyà menuwa Télim. Egoh di mig-esà kenagda, duen duwa gatus ngibu sundalu tegeIslaél owoy duen ma salagsà sundalu kedu diyà tanà Huda. <sup>5</sup>Agulé mig-angay Saulo i owoy sa medoo etaw di diyà sa menuwa tegeAmalék. Mig-esud da diyà sa baug medapag dahiya enù ka melaeb da. <sup>6</sup>Dodoo muna migpeuwit kagi Saulo i diyà sa medoo etaw tegeKénih nekeamut diyà sa medoo tegeAmalék anì melaguy da. Guwaen di diyà kenagda, “Pedyù yu dé diyà sa medoo tegeAmalék, anì endà mekelapeg yu diyà kenagda amuk imatayan ku kagda, enù ka hiniduwan sa tupù yu sa medoo tegeIslaél egoh da mig-ipanaw kedu diyà Igiptu egoh anay.” Na, egoh sa medoo tegeKénih

migdineg iya wé, medelamet da miglegkà.

<sup>7</sup>Agulé eggilawen da i Saulo sa medoo tegeAmalék kedu diyà Habila taman nekeuma da diyà sa tanà Sul denu tebowon agdaw sa tanà Igiptu. <sup>8</sup>Sinigkem da sa datù tegeAmalék, si Agag, owoy inimatayan da ma sa langun etaw di. <sup>9</sup>Dodoo endà inimatayan da duu Agag i, owoy endà ma inimatayan da duu sa mepion sapi owoy kebibibili owoy sa medoo liyu hinagtay megebù. Iya daa sa inimatayan da sa medoo endà mepion.

<sup>10</sup>Agulé mig-ikagi Datù Nemula i diyà si Samuwél, <sup>11</sup>guwaen di, “Nesenuê a sa egoh ku mighemilì si Saulo sa datù da, enù ka ininiyugan di aken. Endà egpangunutan di duu sa igsugù ku kenagdi.” Na, egoh i Samuwél migdineg iya wé, migbulit owoy neelut sigep sa kepehiduhidu di diyà si Datù Nemula denu si Saulo. <sup>12</sup>Agulé egoh di sumimag, miglapus Samuwél i eg-angay diyà si Saulo. Dodoo endà mapes da nesehaa enù ka mig-angay polo Saulo i diyà sa menuwa Kalmél kenà di migbael sa inetaw tandà sa lalag di, agulé miglagbas dutu menuwa Gilgal dò. <sup>13</sup>Hê, linohot i Samuwél Saulo i. Agulé egoh i Saulo mighaa kenagdi, sinaluan di, guwaen di, “Metabangan i Datù Nemula kuna, enù ka pinangunutan ku dé sa medoo igsugù i Datù Nemula diyà kenak.”

<sup>14</sup>Dodoo mig-igsà Samuwél i, guwaen di, “Amuk hediya, maen

di ya atu egdinegen ku sa kagi sa medoo kebibibili owoy kagi sa medoo sapi?”

<sup>15</sup>Migsagbì Saulo i, guwaen di, “Iya sa nekuwa sa medoo sundalu ku diyà sa medoo tegeAmalék. Kinuwa da sa langun mepion kebibibili owoy sapi anì imatayan da ibegay da diyà si Datù Nemula sa egpigtuuwen ko. Dodoo inimatayan ké langun sa endà iseg mepion.”

<sup>16</sup>Mig-ikagi Samuwél i, guwaen di, “Enget dé. Na, dinegdineg ko sa inikagi i Datù Nemula diyà kenak egoh sigep.”

Agulé guwaen i Saulo, “Tuloni ko aken.”

<sup>17</sup>Mig-ikagi Samuwél i, guwaen di, “Egoh anay, iya sa penemdem ko lagdà etaw ka. Dodoo ini egoh di kuna sa tigtu ulu-ulu sa medoo tegeIslaél, enù ka hinemilì i Datù Nemula kuna owoy pinehududan di lana sa ulu ko anì metandaan kuna sa kumedatù diyà sa medoo tegeIslaél. <sup>18</sup>Sinugù di kuna anì imatayan yu imet sa medoo tegeAmalék enù ka medaet sa binaelan da diyà sa kehaa i Nemula. Huenan di, igsugù di igpegila anì imeten yu kagda mimatay. <sup>19</sup>Maen di ya atu, endà migpangunut ka diyà sa igsugù di keniko? Ngadan sa pesuwan di migtelam-am yu egkuwa sa langun taman da? Dakel salà diyà si Datù Nemula iya wé binaelan yu.”

<sup>20</sup>Migsagbì Saulo i, guwaen di, “Migpangunut a doo diyà si Datù Nemula, enù ka mig-angay a doo diyà sa pineangayan di kenak.



Sinigkem ku Agag i sa datù tegeAmalék owoy inimatayan ku imet sa medoo liyu tegeAmalék.

<sup>21</sup>Dodoo hinemilì sa medoo etaw ku sa tigtu mepion kebilibili owoy sapì anì endà ilapeg da duu eg-imatay, enù ka inuwit da polo dahini diyà Gilgal anì imatayan da ibegay diyà si Datù Nemula sa epgigtuuwen ko.”

<sup>22</sup>Agulé mig-ikagi Samuwél i, guwaen di, “Taa ko. Ngadan tayu sa tigtu egkeiyapan i Datù Nemula, iling ka sa medoo hinagtay ulowen ta ibegay ta diyà kenagdi ataw ka sa kepangunut ta sa igsugù di? Tuu doo, uman pa mapulù diyà kenagdi sa kepangunut ta. Mepion doo sa kebael ta amuk ulowen ta sa kebilibili lapeg sa tabà di ibegay ta diyà si Datù Nemula amuk sumimbà ki. Dodoo uman pa mepion sa kepangunut ta diyà sa inikagi di. <sup>23</sup>Enù ka sa ketipay etaw diyà kenagdi, lagà medaa sa salà sa etaw egpegeni diyà sa busaw. Owoy lagà medaa kepenemula inetaw sa kepedakeldakel. Na, danà ko mig-eked sa igsugù i Datù Nemula diyà keniko, huenan di kinedanan di dé sa kedatuan ko diyà sa medoo etaw di.”

<sup>24</sup>Agulé mig-ikagi Saulo i diyà si Samuwél, guwaen di, “Nekesalà a enù ka tinipay ku sa sugù i Nemula lapeg ma sa medoo niko inikagi enù ka nelimedangan a diyà sa medoo etaw owoy pinangunutan ku sa kagi da. <sup>25</sup>Huenan di, ini egoh egpegeni a diyà keniko anì

peuloyon ko aken owoy unut ka kenak lumikù anì sumimbà a diyà si Datù Nemula.”

<sup>26</sup>Agulé inikagiyan i Samuwél Saulo i, guwaen di, “Meked a munut keniko enù ka endà pineulan ko duu sa kagi i Nemula. Huenan di, kinedanan i Nemula dé sa egoh ko kuna sa datù diyà tanà Israél.”

<sup>27</sup>Hê, egoh i Samuwél mipanaw dé hedem, sinabaan i Saulo sa pelingping kawal di, agulé nekisi. <sup>28</sup>Hê, mig-ikagi Samuwél i diyà kenagdi, guwaen di, “Kinedan dé i Nemula sa kedatuan ko kedu diyà keniko owoy igbegay di dé ini i diyà sa sebaen duma ko, sa etaw uman pa mepion diyà keniko. <sup>29</sup>Na, sa Nemula epgigtuuwen sa medoo tegeIsraél, endà mutbut di owoy endà ma humalihali sa penemdem di enù ka beken etaw kagdi ya.”

<sup>30</sup>Agulé mig-ikagi Saulo i, guwaen di, “Apiya di pa nekesalà a, adati ko doo aken diyà sa kehaa sa medoo ulu-ulu sa medoo etaw ku owoy diyà sa kehaa sa medoo tegeIsraél. Unut ka kenak anì mekesimbà a diyà si Datù Nemula sa Nemula epgigtuuwen ko.” <sup>31</sup>Huenan di, mig-unut Samuwél i diyà si Saulo eglìkù. Agulé migsimbà Saulo i diyà si Nemula.

### **Ini Sa Egoh I Agag Inimatayan I Samuwél**

<sup>32</sup>Agulé mig-ikagi Samuwél i, guwaen di, “Uwit ko diyà kenak Agag i sa datù sa medoo tegeAmalék.” Hê, neanggan

Agag i eg-angay diyà si Samuwél, enù ka iya sa penemdem di endà dé meimatayan di.

<sup>33</sup>Dodoo mig-ikagi Samuwél i, guwaen di, “Danà di nekedianan anak sa medoo bayi pineukit sa sundang ko, mekedianan ma anak sa inay ko ini egoh di.” Agulé tinadtad i Samuwél Agag i diyà sa taengan sa atung kenà da eg-ulow hinagtay igbegay diyà si Nemula diyà menuwa Gilgal.

<sup>34</sup>Agulé miglikù Samuwél i dutu Lama dò. Dodoo migtekedeg Saulo i eglìkù diyà sa hagdi kenà diyà Gibiya. <sup>35</sup>Na, endà dé migpehaa Samuwél i diyà si Saulo taman sa egoh di nematay, apiya di pa nebukulan di Saulo i. Hediya ma nesenule Nemula i danà di migpedatù si Saulo diyà sa tanà Israél.

#### Ini Sa Egoh I Dabid Hinududan I Samuwél Lana Anì Kumedatù

**16** <sup>1</sup>Na, nelugay nebukul Samuwél i danà sa nebaelan i Saulo. Agulé mig-ikagi Datù Nemula i diyà si Samuwél, guwaen di, “Yaka dé egkebukul la danà ku egkedan sa kedatù i Saulo diyà sa medoo tegeIsraél. Dodoo penù ko lana sa taguan ko owoy uwit ko ma angay diyà si Hési dutu Bétléhém dò, enù ka hinemilì ku dé sa sebaen anak di anì kumedatù.”

<sup>2</sup>Mig-igsà Samuwél i, guwaen di, “Ngadan sa ukit keangay ku dutu? Enù ka imatayan i Saulo aken amuk metiigan di sa keangay ku dutu.”

Migsagbì Datù Nemula i, guwaen di, “Uwit ko sa nati sapi,

owoy ikagi ko sa keangay ko dutu anì mimatay ka hinagtay ibegay ko diyà si Nemula.

<sup>3</sup>Amuk tumbow ka dutu, pelenged ko Hési i diyà sa egoh ko mimatay hinagtay. Ipetiig ku ma diyà keniko sa baelan ko dutu owoy sa etaw hududan ko lana.”

<sup>4</sup>Hê, pinangunutan i Samuwél sa igsugù i Datù Nemula diyà kenagdi, owoy mig-angay dutu Bétléhém dò. Egoh di migtebow, migtelabuk sa medoo ulu-ulu tegeBétléhém diyà kenagdi. Eglukub da eg-igsà, guwaen da, “Ngadan sa pesuwan ko mig-angay dini, anì upionen ko kami?”

<sup>5</sup>Migsagbì Samuwél i, guwaen di, “Hò, mig-angay a dini anì ulowen ku sa hinagtay ibegay ku diyà si Datù Nemula. Huenan di, pelanìh yu dé kiyu diyà sa kehaa di anì lumenged yu siini baelan ku.” Sinasà di ma Hési i owoy sa medoo anak di maama anì pelanìhen da ma kagda enù ka egpelengeden di ma kagda sa keimatay di hinagtay ibegay di diyà si Nemula.

<sup>6</sup>Na, egoh da i Hési migtebow, hinaa i Samuwél Iliyab i sa lebi lawa anak i Hési. Iya sa penemdem i Samuwél kagdi dé sa maama hinemilì i Datù Nemula anì kumedatù. <sup>7</sup>Dodoo mig-ikagi Datù Nemula i diyà si Samuwél, guwaen di, “Yaka egpenemdem duu sa mepion palas di owoy sa kehagtaw di. Beken kagdi sa hinemilì ku, enù ka beken sa palas etaw sa egpenemdem ku, enù ka

endà iling a keniyu eghaa diyà sa palas etaw daa. Eghaa yu daa diyà sa egoh-egoh sa etaw. Dodoo aken, sa pedu di polo sa eghahauwen ku.”

<sup>8</sup>Agulé inumow i Hési sa anak di si Abinadab anì sumetugdug umukit diyà sa taengan i Samuwél. Dodoo mig-ikagi Samuwél i, guwaen di, “Beken ma kagdi sa hinemili i Datù Nemula.” <sup>9</sup>Agulé pineukit i Hési sa anak di si Samah diyà sa taengan i Samuwél, dodoo hediya ma sa inikagi i Samuwél, guwaen di, “Beken ma kagdi sa hinemili i Datù Nemula.” <sup>10</sup>Anan hediya sa binaelan i Hési diyà sa pitu muna anak di maama diyà sa taengan i Samuwél, dodoo endà duen sa hinemili i Datù Nemula diyà kenagda. <sup>11</sup>Agulé inigsaan i Samuwél Hési i, guwaen di, “Enù di ya, duen pa sa liyu anak ko maama?”

Migsagbì Hési i, guwaen di, “Duen pa sa kinohonon anak ké, dodoo kagdi sa eg-ipat sa medoo kebilibili ké.”

Mig-ikagi Samuwél i, guwaen di, “Mepion amuk peangayi ko dé, enù ka endà pelawà mimatay ki sa hinagtay ibegay ta diyà si Nemula taman endà tumebow di dini.” <sup>12</sup>Agulé igpeangay i Hési sa kinohonon anak di. Mepion sa palas di owoy megebù ma owoy buyu dé egkepasad melaud. Hê, mig-ikagi Datù Nemula i diyà si Samuwél, guwaen di, “Kagdi sa hinemili ku, huenan di hududi ko dé lana.”

<sup>13</sup>Agulé kinuwa i Samuwél sa tinaguan di lana, owoy

hinududan di sa ulu i Dabid diyà sa taengan sa medoo kakay di. Na, edung egoh iya, linuhub Suguy i Datù Nemula Dabid i anì tunungan. Hê, miglikù dé Samuwél i dutu Lama dò.

#### **Igpekuwa I Saulo Dabid I**

<sup>14</sup>Na, egoh iya wé gai linegkaan dé Suguy i Nemula Saulo i, agulé pineangay i Nemula diyà kenagdi sa medaet suguy anì pelihayen di.

<sup>15</sup>Hê, mig-ikagi sa medoo egsugùsuguen i Saulo diyà kenagdi, guwaen da, “Haa ko, duen sa medaet suguy sinugù i Nemula sa egpelihay keniko. <sup>16</sup>Na, sugù ko kami i medoo egsugùsuguen ko anì lumagbet ké sa metiig egkebit sa dalemetan alpa. Hê, amuk tuggedamen ko sa medaet suguy sinugù i Nemula, kebiten di ini i anì melikuan ka.”

<sup>17</sup>Agulé, mig-ikagi Saulo i, guwaen di, “Na, lagbet yu sa etaw panday kumebit sa alpa owoy uwit yu kagdi dini.”

<sup>18</sup>Na, egsagbì sa sebaen egsugùsuguen di, guwaen di, “Netiigan ku duen sa anak i Hési tegeBétléhém panday egkebit sa dalemetan alpa. Batà pelawà owoy mebalaw, owoy metiig ma umikagi owoy temù maama owoy egtabangan ma i Nemula.”

<sup>19</sup>Huenan di, pineangay i Saulo sa medoo tegesugkow di diyà si Hési anì tulonon da sa kagi di, guwaen da, “Peuwiti ko diyà kenak sa anak ko si Dabid sa tegeipat kebilibili.” <sup>20</sup>Agulé migkuwa Hési i sebaen asnu anì

lulanan sa epan owoy sa kunul hinagtay inawohan wain owoy sa sebaen nati kambing anì ipeuwit di si Dabid mangay diyà si Saulo.

<sup>21</sup>Agulé mig-angay Dabid diyà si Saulo owoy mig-edung eggalebek diyà kenagdi. Tigtu netuuwan Saulo i diyà kenagdi, huenan di binaluy di tegeuwit sa kinemkem di eggila. <sup>22</sup>Hê, pinetiigan i Saulo Hési i, guwaen di, “Mugpà dahini Dabid i anì gumalebek diyà kenak enù ka tigtu egketuuwan a kenagdi.”

<sup>23</sup>Na, sumalà dé sa egoh di egpelihayen sa medaet suguy pineangay i Nemula Saulo i, egkebiten i Dabid sa alpa di. Hê, egkelikuan Saulo i enù ka egsalid sa medaet suguy diyà kenagdi.

#### **Ini Sa Egoh I Gulayat Mig-enggat Sa Medoo TegeIslaél**

**17** <sup>1</sup>Na, nesetipon sa medoo tegePilistiya diyà menuwa Suko diyà tanà Huda anì gilawen da sa medoo tegeIslaél. Migkampù da diyà Ipés-Dammin neseteliwadaan sa menuwa Suko owoy menuwa Asikah. <sup>2</sup>Na, nesetipon ma Saulo i owoy sa medoo sundalu di owoy migkampù da ma diyà sa sugud Éla nesetanà dutu da sa medoo tegePilistiya. <sup>3</sup>Egkesesugpayal da sa medoo tegePilistiya owoy sa medoo tegeIslaél, enù ka diyà sa sebaen getan sa medoo tegePilistiya owoy diyà ma sa sebaen getan sa medoo tegeIslaél, owoy duen sa sugud teliwadà da.

<sup>4</sup>Na, egketuuwan sa medoo tegePilistiya diyà sa duma da sundalu si Gulayat kedu menuwa Gat, enù ka mebalaw sundalu owoy telu kamitelu sa kehagtaw di egtigdeg. <sup>5</sup>Duen sa sayap di galang, owoy lima pulù owoy pitu kakilu sa kebegat sa anit di galang. <sup>6</sup>Owoy galang ma sa ampis sa lisen di, owoy sinegelay di ma sa gelat di galang. <sup>7</sup>Duen ma sa sigpù di nekeuma pitu kakilu sa kebegat sa ebà di owoy dakel sa degdegan di iling kedakel bugsud sa kenà eghabel ginis. Duen ma sa sebaen sundalu eghuna diyà kenagdi sa atung eg-uwit sa kelasag di.

<sup>8</sup>Na, egtigdeg Gulayat i owoy eg-umow diyà sa medoo sundalu tegeIslaél, guwaen di, “Endà duen sa pesuwan ta langun egsegilaway. Hemili yu daa sa sebaen etaw diyà keniyu anì telabuken di aken anì seginaluway ké enù ka aken sa tegePilistiya owoy anan yu etaw i Saulo. <sup>9</sup>Amuk mesebalà ké owoy amuk meimatayan di aken, peudipen ké langun diyà keniyu. Dodoo amuk kagdi sa meimatayan ku, udipenen ké ma kiyu langun. <sup>10</sup>Eg-enggaten ku kiyu i medoo tegeIslaél ini egoh di. Hemili yu dé sa etaw diyà keniyu anì sebalaay ké.” <sup>11</sup>Na, egoh i Saulo owoy sa medoo tegeIslaél migdineg sa inikagi i Gulayat, nelimedangan da temù.

#### **Ini Denu Si Dabid Owoy Si Gulayat**

<sup>12</sup>Na, si Dabid sa kinohonon anak i Hési tegeBétléhém



*Eg-atuwan i Dabid sa mangkag etaw si Gulayat*

pinengadanan da ma menuwa Épelat diyà tanà Huda. Duen sa walu anak i Hési maama, owoy tigtu dé lukes Hési i egoh i Saulo egpedatù. <sup>13</sup>Telu sa anak i Hési nekeunut diyà sa medoo sundalu i Saulo eg-angay eggila. Iya sa ngadan da si Iliyab sa lebi lawa di owoy si Abinadab sa keduwa di owoy si Samah sa ketelu di. <sup>14</sup>Nekeupà da diyà sa kenà i Saulo, enù ka eg-unut-unut da diyà sa kegila. Dodoo si Dabid sa kinohonon anak di, <sup>15</sup>takà egpelikùlikù eg-angay diyà sa kenà i Saulo owoy diyà sa menuwa Bétléhém kenà di eg-ipat sa medoo kebilibili sa emà di.

<sup>16</sup>Na, uman magtu kesimag owoy uman mahapun taman

epat pulù agdaw, takaan i Gulayat eg-enggat sa medoo tegeIslaél.

<sup>17</sup>Na, sebaen agdaw sinugù i Hési Dabid i, guwaen di, “Hatedi ko siini sepulù owoy walu kakilu teligo sinelal owoy sa sepulù getibulu epan owoy petéél ka angay diyà sa telu kakay ko dutu siedò kenà da eggila. <sup>18</sup>Uwit ko ma siini sepulù gebekut pinetegas gatas owoy begayi ko diyà sa ulu-ulu sundalu. Hahaa ko ma sa keupà sa medoo kakay ko, enù ka amuk pelikù ka dini uwit ko sumalà dé sa ibegay da anì metandaan sa egoh da endà nepasangan. <sup>19</sup>Dutu da sugud Éla dò enù ka eg-unut-unut da diyà si Saulo owoy sa medoo

sundalu tegeIslaél eggila diyà sa medoo tegePilistiya.”

<sup>20</sup>Agulé egoh di sumimag, miglapus Dabid i mig-enaw owoy igsalig di sa medoo kebilibili da diyà sa sebaen ma tegeipat kebilibili. Hê, mig-ipanaw dé eg-angay diyà sa kenà da egsegilaway owoy inuwit di sa kaenen igpehated sa emà di diyà kenagdi. Egoh di migtebow, eg-angay dema eggila sa medoo tegeIslaél owoy eglukiyang da. <sup>21</sup>Agulé egtapay sa medoo sundalu tegeIslaél diyà sa kenà da egtigdeg, owoy hediya ma sa medoo tegePilistiya anì segilaway da. <sup>22</sup>Agulé tinangtang i Dabid diyà sa tegebantay sangkap sa kaenen inuwit di, enù ka migletu eglagbas diyà sa kenà sa medoo sundalu nesetipon anì saluan di sa medoo kakay di. <sup>23</sup>Egoh da telibubu egseolomoy, mig-angay dema Gulayat i tegeGat egtigdeg diyà sa taengan sa medoo дума di tegePilistiya owoy eg-enggaten di dema sa medoo tegeIslaél. Hê, dinineg i Dabid sa keenggat di. <sup>24</sup>Na, egoh sa medoo tegeIslaél mighaa dema si Gulayat, migpelaguy da langun enù ka nelimedangan da temù. <sup>25</sup>Egseikagiyay da, guwaen da, “Aba! Kaiya dema sa tegepelobolobo takà eg-enggat kenita uman agdaw. Amuk duen sa etaw mekeimatay kenagdi, duen gaa sa dakel untung mesakem di diyà si Datù Saulo, owoy ipesawa di ma gaa sa anak di kenogon, owoy endà ma dé mekebayad sa malayan di sa buwis eg-etuken sa gubilenu.”

<sup>26</sup>Na, egoh i Dabid migdineg iya wé, eg-igsà diyà sa medoo etaw medapag diyà kenagdi. Guwaen di, “Ngadan gaa sa mesakem sa etaw mekeimatay siedò tegePilistiya endà egpigtuu diyà si Nemula anì mekedan siini mekemala diyà tanà Islaél? Ngadan iya wé etaw tegepelobolobo takà eg-enggat sa medoo sundalu i Nemula, sa Nemula nehagtay?”

<sup>27</sup>Migsagbì sa medoo дума di egseolomoy, guwaen da, “Lagà doo sa dinineg ko daedò é sa mekebegay diyà sa etaw mekeimatay siedò tegePilistiya.”

<sup>28</sup>Na, dinineg i Iliyab tigtu kakay i Dabid sa keigsà di takà diyà sa medoo etaw. Huenan di, binulitan di Dabid i, guwaen di, “Maen di ya mig-angay ka dini? Ngadan di etaw sa sinaligan ko sa medoo kebilibili ko dutu siedò begangbegang? Netiigan ku egpeolòlò ka daa owoy medaet sa pedu ko, huenan di mig-angay ka dini anì hauwen ko daa sa kegila.”

<sup>29</sup>Migsagbì Dabid i, guwaen di, “Ngadan sa binaelan ku atu, enù ka eg-igsà a ma daa?” <sup>30</sup>Agulé mig-iniyug diyà si Iliyab, owoy mig-igsà dema diyà sa sebaen ma etaw. Dodoo uman etaw eg-igsaan di, nesetepeng doo sa sagbì da diyà sa sagbì sa anay inigsaan di.

<sup>31</sup>Na, dinineg sa medoo etaw sa keigsà i Dabid, agulé duen sa migtulon diyà si Saulo. Hê, igpeangay i Saulo Dabid i. <sup>32</sup>Agulé mig-ikagi Dabid i diyà si Saulo, guwaen di, “O Datù,

mepion amuk endà mebukul ki danà siedò tegePilistiya. Enù ka aken sa egsugùsuguen ko sa mangay mimatay kenagdi.”

<sup>33</sup>“Yaka!” guwaen i Saulo. “Endà mekegaga ka umatu diyà siedò tegePilistiya, enù ka batà ka pelawà owoy kagdi sa mebalaw sundalu edung egoh di batàbatà pelawà.”

<sup>34</sup>Dodoo endà netepelan Dabid i. Huenan di, mig-ikagi, guwaen di, “O Datù, aken sa tegeipat sa medoo kebilibili sa emà ku. Amuk tumebow sa liyun ataw ka sa oso owoy amuk kuwaen di sa sebaen kebilibili ké, <sup>35</sup>lohoten ku doo malbal enù ka alukan ku sa kebilibili kinuwa di. Amuk isaluwan di aken, eg-esoen ku sa bekeleng di owoy eg-imatayan ku. <sup>36</sup>Hediya sa kineimatay ku sa liyun owoy sa oso. Hediya ma sa baelan ku diyà siedò tegePilistiya endà epgigtuu diyà si Nemula, enù ka takaan di egpelobolobowon sa medoo sundalu i Nemula, sa Nemula nehagtay. <sup>37</sup>Inalukan i Datù Nemula aken kedu diyà sa egkegaga sa liyun owoy sa oso, huenan di kagdi dema sa umaluk kenak kedu diyà sa egkegaga siini tegePilistiya.”

Hè, guwaen i Saulo, “Na, angay ka dé diyà sa kuntelà ta owoy metabangan ka i Datù Nemula.” <sup>38</sup>Agulé igpekawal di si Dabid sa hagdi kawal eggila lapeg sa anit di owoy sa sayap di galang. <sup>39</sup>Agulé igseliket i Dabid sa sundang i Saulo, owoy egtukaw egbigkat. Dodoo endà egkebingbing di duu enù ka

endà nelayaman di duu. Agulé guwaen di diyà si Saulo, “Endà mekegaga a ini i, enù ka endà nelayaman ku duu.” Huenan di, linengà i Dabid iya wé. <sup>40</sup>Agulé kinuwa di sa taked di owoy mig-angay eghudut sa lima tukééy batu melanih diyà sa lawa’t wayeg, owoy ig-awoh di diyà sa puyut di. Ligò di egsabà sa imbid-imbid di, mig-angay egtelabuk diyà si Gulayat.

#### **Ini Sa Egoh I Gulayat Tinabanan I Dabid**

<sup>41</sup>Na, eg-angay ma Gulayat i egsiegung diyà si Dabid, owoy eghuna diyà si Gulayat sa atung tegeuwit sa kelasag di. <sup>42</sup>Egoh di mig-inengteng si Dabid, eg-alumen di enù ka batà daa owoy metolol ma sa palas di. <sup>43</sup>Mig-ikagi Gulayat i, guwaen di, “Ngadan sa kehaa ko kenak, tuyang a daa? Maen di ya balbal daa sa egsabaan ko?” Agulé tinubad di Dabid i danà sa medoo egpenemulawen di. <sup>44</sup>Inenggat di ma, guwaen di, “Na, téél ka dé angay ka dini enù ka ipekaen ku kuna diyà sa medoo manuk owoy sa medoo uled tanà.”

<sup>45</sup>Migsagbì Dabid i, guwaen di, “Eg-angayen ko aken eggila danà ko egsalig diyà sa sundang owoy sigpù owoy gelat. Dodoo si Datù Nemula épê dakel egkegaga polo sa naken egsaligan sa keangay ku eggila keniko. Kagdi sa Nemula epgigtuuwen sa medoo tegeIslaél sa takaan ko egpeumàumaan. <sup>46</sup>Ini egoh di ibegay di kuna diyà kenak.

Tabanan ku kuna owoy tagpeden ku sa ulu ko. Owoy ipekaen ku kuna lapeg sa medoo duma ko diyà sa medoo manuk owoy sa medoo uled tanà. Huenan di, metiigan sa langun etaw duen sa Nemula épê dakel egkegaga egtabang sa medoo tegeIslaél.

<sup>47</sup>Owoy metiigan doo sa langun etaw dahini mekegaga Datù Nemula i umaluk sa medoo etaw di, apiya di pa endà pineukit di diyà sundang owoy sigpù. Kagdi sa tumaban amuk gumila sa etaw di, owoy ipelugpi di doo kiyu diyà kenami ini egoh di.”

<sup>48</sup>Agulé mig-uman Gulayat i eg-angay egdapag diyà si Dabid, owoy migletu ma Dabid i anì mesetelabuk da. <sup>49</sup>Eg-esoen di sa batu dalem sa puyut di owoy inasadan di sa imbid-imbid di. Hê, inimbid-imbid di Gulayat i. Nokesugat diyà sa kilay di owoy nekelebeng sa batu. Hê, nekelagkeb Gulayat i. <sup>50</sup>Na, tinabanan i Dabid Gulayat i danà sa imbid-imbid daa, owoy neimatayan di ma apiya di pa endà duen sa sundang di.

<sup>51</sup>Hê, migletu Dabid i eg-angay eg-utas si Gulayat. Migtigdeg diyà sa dapag di owoy hinugut di sa sundang i Gulayat, agulé tinaped di sa ulu di.

Na, egoh sa medoo tegePilistiya mighaa nematay dé Gulayat i sa egسالغان da, migpelaguy da langun. <sup>52</sup>Agulé migpetibos sa medoo tegeIslaél owoy sa medoo tegeHuda, owoy linohot da ma sa medoo tegePilistiya taman nekeuma da diyà menuwa Gat owoy taman

bengawan sa kutà sa menuwa Éklon. Minetelagtag sa medoo tegePilistiya inimatayan da diyà sa dalan eg-angay Salaim dò taman diyà menuwa Gat owoy menuwa Éklon. <sup>53</sup>Na, egoh sa medoo tegeIslaél neubus dé miglohot sa medoo tegePilistiya, migpelikù da owoy eg-atulen da sa langun taman diyà sa kenà sa medoo tegePilistiya migkampù. <sup>54</sup>Agulé ighated i Dabid sa ulu i Gulayat dutu menuwa Hélusalém dò, dodoo inuwit di miglikù sa medoo kinemkem i Gulayat.

#### **Ini Sa Egoh I Dabid Migtaeng Diyà Si Saulo**

<sup>55</sup>Na, egoh iya hinaa i Saulo sa kegila i Dabid diyà si Gulayat, huenan di inigsaan di Abnél i sa ulu-ulu sa medoo sundalu di, guwaen di, “Épê di anak sa batà siiya?” Migsagbì Abnél i, guwaen di, “O Datù, endà netiigan ku duu.” <sup>56</sup>Huenan di, sinugù i Saulo, guwaen di, “Igsà ko ngadan sa emà di.” <sup>57</sup>Na, egoh i Dabid miglikù kedu diyà sa keimatay di si Gulayat, tapay doo sinabaan di sa ulu i Gulayat sa tinaped di. Agulé inuwit i Abnél kagdi diyà sa taengan i Saulo, <sup>58</sup>owoy inigsaan i Saulo kagdi, guwaen di, “Ngadan sa emà ko, Adug?”

Migsagbì Dabid i, guwaen di, “Si Hési sa emà ku tegeBétléhém.

#### **Ini Sa Egoh I Saulo Minesina Diyà Si Dabid**

**18** <sup>1</sup>Na, egoh di neubus dé sa keseolomoy i Dabid owoy si Saulo, migkeeles sa



keseloyukay i Honatan owoy si Dabid, enù ka tigtu eghiduwán di Dabid i lagà medaa sa kehidu di sa hagdi lawa. <sup>2</sup>Edung egoh iya, egpeunut-unuten i Saulo Dabid i diyà kenagdi, owoy endà ma egpelikuen di duu. <sup>3</sup>Na, danà sa dakel kehidu i Honatan si Dabid, pinasadan di seloyukay da taman melugay. <sup>4</sup>Huenan di, igbegay di diyà si Dabid sa metolol kawal di owoy sa medoo eggamiten di amuk eggila, lapeg sa sundang di owoy sa busug di owoy sa sabitan di.

<sup>5</sup>Na, takà egtaban Dabid i sumalà dé sa kenà i Saulo egpegila kenagdi. Huenan di, ginelal i Saulo kagdi ulu-ulu diyà sa medoo sundalu di. Tigtu neiyap sa langun etaw denu iya wé kinegelal di si Dabid, iling ka sa medoo etaw épê gelal ataw ka sa medoo lagdà etaw.

<sup>6</sup>Na, egoh i Dabid ubus dé mig-imatay si Gulayat, miglikù da Datù Saulo i owoy sa medoo sundalu di. Ligò da eg-ipanaw, sumalà dé sa menuwa eg-ukitan da, tinelabuk da Saulo i sa medoo bayi kedu diyà sa menuwa. Egduyuy da eg-olò owoy egdelayaw da ma owoy duen ma sa dalemotan da. <sup>7</sup>Ligò da egdelayaw, egduyuy da, guwaen da, “Ngibu-ngibuwan sa etaw inimatayan i Datù Saulo, dodoo lagsàlagsaan polo sa inimatayan i Dabid.”

<sup>8</sup>Na, egoh i Saulo migdineg iya wé, tigtu migbulit enù ka nesina. Guwaen di, “Lagsàlagsaan gaa sa inimatayan i Dabid, dodoo ngibu-ngibuwan daa polo sa naken. Amuk hediyà, mepeka di sa kedatuan ku kani.” <sup>9</sup>Huenan di, edung egoh iya,



*Linawag i Saulo sigpù Dabid i*

takaan di egtulikan Dabid i danà sa dakel kekesina di.

<sup>10</sup>Na, egoh di sumimag, petow dé linahuk medaet suguy Saulo i enù ka egpandayaen i Nemula dé. Hê, migkelengleng ligò i Dabid telibubu egkebit sa alpa di, enù ka iya sa egbaelan di takà anì kumepion sa nanam i Saulo. Egoh iya, egsabaan i Saulo sa sigpù di <sup>11</sup>owoy linawag di duwa gulê Dabid i anì ideleket di diyà sa kelatkat. Dodoo anan neketilò.

<sup>12</sup>Na, nelimedangan Saulo i diyà si Dabid, enù ka netiigan di beken dé kagdi sa eg-ipaten i Datù Nemula, enù ka si Dabid dé polo. <sup>13</sup>Huenan di, pineangay di Dabid i dutu mediyù dò, owoy pineulu-ulu di diyà sa sengibu sundalu. Takaan i Dabid kagda eg-uwit amuk mangay da gumila. <sup>14</sup>Sumalà dé sa angayan da gumila, tumaban da doo enù ka takà eg-unut-unut Datù Nemula i diyà si Dabid. <sup>15</sup>Huenan di, egoh i Saulo mighaa sa egkegaga i Dabid, neumanan sa kekelimedang di. <sup>16</sup>Dodoo sa langun etaw tegeIslaél lapeg sa tegeHuda, eghiduwan da Dabid i enù ka takà egtaban diyà sa medoo kuntelà da.

#### **Ini Sa Egoh i Dabid Migsawa Si Mikal**

<sup>17</sup>Na, egoh iya mig-ikagi Saulo i diyà si Dabid, guwaen di, “Kaini sa kakay anak ku si Mélab. Ipesawa ku diyà keniko, dodoo iya daa sa egpegeniyen ku sa kebalaw ko eggila sa medoo kuntelà i Datù Nemula.”

Enù ka egpenemdemen i Saulo meimatayan Dabid i, dodoo beken kagdi sa mekepatay, sa medoo tegePilistiya polo.

<sup>18</sup>Hê, sinagbian i Dabid Saulo i, guwaen di, “Pubeli sa medoo tupù ku, huenan di endà mebaluy di amuk awasen a sa datù.” <sup>19</sup>Na, egoh di neuma sa atas sa kawing nesambian polo sa penemdem i Saulo, huenan di igpesawa di Mélab i diyà si Adliyél tegeMéhola.

<sup>20</sup>Dodoo duen ma sa kinohonon anak i Saulo si Mikal, owoy tigtu egkeiyapan di Dabid i. Huenan di, egoh sa medoo etaw neketiig sa kekeiyap di, tinulon da iya wé diyà si Saulo owoy neanggan ma sa pedu i Saulo <sup>21</sup>enù ka iya sa penemdem di ipesawa di Mikal i diyà si Dabid anì lagà litag diyà kenagdi, owoy anì meimatayan sa medoo tegePilistiya. Agulé, mig-ikagi dema Saulo i diyà si Dabid, guwaen di, “Ini sa penemdem ku. Mebaluy ka doo meawas ku ini egoh di.”

<sup>22</sup>Aglulé, sinugù i Saulo sa medoo egsugùsuguen di, guwaen di, “Lebù yu daa olom diyà si Dabid, guwaen yu, ‘Egkeanggan sa datù diyà keniko, owoy eghiduwan ka ma sa medoo pineulu-ulu di. Huenan di, keiyap ka dé, awasen sa datù!’ ”

<sup>23</sup>Aglulé, linebuan sa medoo egsugùsuguen di Dabid i owoy egtulonon da kagdi sa inikagi i Saulo kenagda. Dodoo sinagbian i Dabid kagda, guwaen di, “Egpelemuwen yu daa kéen sa mebaluy awas datù? Endà

duen sa egkegaga ku, aken i etaw, owoy endà ma kilala a sa kedoowon.”

<sup>24</sup>Hê, tinulon sa medoo egsugùsuguen i Saulo sa langun sagbì i Dabid diyà kenagda. <sup>25</sup>Agulé, mig-ikagi Saulo i, guwaen di, “Tulon yu dema ini i diyà si Dabid, guwaen yu, ‘Endà egkelukuy di sunggud sa datù. Iya daa sa egpegeniyen di sa tandà<sup>§</sup> sa kepatay sa magatus tegePilistiya enù ka mekesulì diyà sa medoo kuntelà di.’” Na, iya sa egpegeniyen i Saulo enù ka egpenemdemen di meimatayan sa medoo tegePilistiya Dabid i.

<sup>26</sup>Na, egoh i Dabid migdineg denu ini i, neanggan sa pedu di amuk meawas i Saulo. Huenan di, egoh di buyu dé mekeuma sa atas sa kawing, <sup>27</sup>mig-ipanaw Dabid i owoy sa medoo sundalu di, owoy mig-imatay da duwa gatus kedoo tegePilistiya. Hê, kinuwa da sa tangul ipat sa medoo inimatayan da owoy inuwit da diyà si Saulo. Huenan di, nesawa i Dabid Mikal i, owoy nebaluy ma dé awas sa datù.

<sup>28</sup>Na, netiigan i Saulo egtabangan i Datù Nemula Dabid i owoy netiigan di ma tigtu eghiduwan sa anak di si Mikal Dabid i. <sup>29</sup>Huenan di, neumanan sa egoh i Saulo nelimedangan diyà si Dabid owoy egkuntelaen di taman sa egoh di nematay.

<sup>30</sup>Na, sa medoo datù tegePilistiya, takà da egpelikùlikù egpengayaw diyà

sa medoo tegeIslaél, dodoo egtabanan i Dabid takà kagda. Huenan di, uman pa medoo sa mepion nebaelan i Dabid kedu diyà sa kedoo mepion nebaelan sa medoo liyu pineulu-ulu i Saulo. Agulé iya sa pesuwan di tigtu migkedakel sa lalag di.

#### Ini sa Egoh I Saulo Egkelukuy Mimatay Si Dabid

**19** <sup>1</sup>Na, sinugù i Saulo sa anak di si Honatan owoy sa medoo egsugùsuguen di anì imatayan da Dabid i. Dodoo tigtu eghiduwan i Honatan Dabid i. <sup>2</sup>Huenan di, egpeingaten di Dabid i, guwaen di, “Egkelukuyan sa emà ku kuna eg-imatay, huenan di tulik ka. Agulé simag lidung ka diyà sa kenà galebekan owoy yaka eglegkà ya dutu. <sup>3</sup>Agulé, uwiten ku sa emà ku mangay diyà sa kenà galebekan medapag diyà sa kenà ko eglidung, owoy umolom a diyà kenagdi denu keniko. Agulé amuk metiigan ku sagbì di, ipetiig ku iya wé diyà keniko.”

<sup>4</sup>Hê, inolò i Honatan Dabid i diyà si Saulo sa emà di, guwaen di, “Maen di ya ungayà ko imatayan Dabid i? Mepion doo sa kepangunut di sa igsugù ko owoy endà ma nekesalà di diyà keniko. <sup>5</sup>Dodoo lagà ig-atu di polo sa hagtay di egoh di mig-imatay si Gulayat, owoy pinetaban i Datù Nemula sa tanà Islaél danà iya wé. Hinaa ko langun iya wé owoy neanggan ka ma. Huenan di, maen di ya

<sup>§</sup>18:25 Iya sa selepangan di sa tangul sa ipat sa medoo tegePilistiya.

ungayà ko mimatay kenagdi? Ki endà ma duen sa pesuwan di.”

<sup>6</sup>Na, migpigtuu Saulo i diyà si Honatan owoy migpengibet diyà si Datù Nemula nehagtay endà dé ipeimatay di duu Dabid i.

<sup>7</sup>Huenan di, igpeumow i Honatan Dabid i, owoy tinulon di diyà kenagdi sa inikagi i Saulo. Agulé inuwit di Dabid i diyà si Saulo, owoy nekepelikù dema diyà sa tapay galebek di.

<sup>8</sup>Na, duen dema sa kesegilaway da, owoy si Dabid sa ulu-ulu da eggila diyà sa medoo tegePilistiya. Migtemù da Dabid i eggila kenagda, huenan di nekepelaguy sa medoo tegePilistiya.

#### **Ini Sa Egeh I Dabid Migpelaguy**

<sup>9</sup>Na, sebaen agdaw pineangay i Datù Nemula dema sa medaet suguy diyà si Saulo ligò di egpenuu diyà sa ludep dalesan di owoy migkembem sigpù. Hê, egoh i Dabid telibubu egkebit sa alpa di, <sup>10</sup>linawag i Saulo sigpù enù ka ungayà di hedem ideleket diyà kelatkat, dodoo neketilò Dabid i. Hê, neketagek diyà sa kelatkat sa ebà sigpù. Agulé migpelaguy Dabid i egoh iya wé sigep.

<sup>11</sup>Hê, migsugù Saulo i sa medoo etaw egpekuhì si Dabid diyà sa dalesan di, anì ipeimatay di amuk sumimag. Dodoo mig-ikagi Mikal i diyà si Dabid, guwaen di, “Amuk endà melaguy ka siini sigep, ipeimatay i emà kuna simag.” <sup>12</sup>Huenan di, tinuntun i Mikal Dabid i diyà sa tatawan sa dalesan

da, hê migpelaguy. <sup>13</sup>Agulé, migkuwa Mikal i sa inetaw egpenemulawen, owoy pinehibat di diyà sa hibatan i Dabid. Pinedanan di sa bulbul kambing owoy linimunana di kayab.

<sup>14</sup>Na, egoh sa medoo sinugù i Saulo migtebow anì sigkemen da Dabid i, mig-ikagi Mikal i diyà kenagda, guwaen di, “Eglinadu Dabid i.”

<sup>15</sup>Dodoo migsugù polo Saulo i, guwaen di, “Henat yu Dabid i lapeg sa hibatan di, owoy uwit yu dini anì imatayan ku.” <sup>16</sup>Hê, egoh sa medoo egsugùsuguen i Saulo migludep, hinaa da polo sa inetaw diyà sa hibatan i Dabid owoy duen bulbul kambing diyà sa ulu di.

<sup>17</sup>Huenan di, mig-ikagi Saulo i diyà si Mikal, guwaen di, “Maen di ya inakalan ko aken, owoy pinepelaguy ko sa kuntelà ku?” Agulé migsagbì Mikal i, guwaen di, “Ini sa kagi di diyà kenak, guwaen di, ‘Amuk endà pepelaguyen ko aken, imatayan ku kuna!’ ”

<sup>18</sup>Huenan di, nekepelaguy Dabid i owoy mig-angay diyà si Samuwél dutu Lama dò, owoy tinulon di sa langun binaelan i Saulo diyà kenagdi. Agulé, mig-angay Samuwél i owoy Dabid eg-ugpà dutu Nayot dò sa menuwa sa medoo tegesugkow kagi i Nemula. <sup>19</sup>Hê, duen sa migtulon diyà si Saulo sa egoh i Dabid dutu Nayot dò diyà menuwa Lama. <sup>20</sup>Huenan di, migsugù Saulo i sa medoo etaw anì sigkemen da Dabid i. Dodoo egoh da migtebow dutu, hinaa da sa segeumpung

tegesugkow kagi i Nemula owoy si Samuwél sa ulu-ulu da. Hê, linuhub sa Metiengaw Suguy i Nemula sa medeo etaw sinugù i Saulo, huenan di egsugkow da ma dé sa igpesugkow i Nemula diyà kenagda. <sup>21</sup>Na, egoh i Saulo neketiig sa nebaelan da, migsugù dema sa liyu etaw owoy hediya ma sa nebaelan da. <sup>22</sup>Agulé si Saulo dé munoy sa mig-angay dutu Lama dò. Hê, egoh di nekeuma diyà sa dakel paligì sa menuwa Seku, mig-igsà, guwaen di, “Kenà i Samuwél i owoy si Dabid?” Agulé duen sa migsagbì, guwaen di, “Dutu da Nayot dò diyà menuwa Lama.”

<sup>23</sup>Huenan di, mig-angay Saulo i dutu Lama dò. Dodoo egoh di pelà telibubu eg-ipanaw, linuhub ma sa Metiengaw Suguy Saulo i taman sa egoh di nekeuma diyà menuwa Nayot. <sup>24</sup>Agulé, linengà di sa ginis di, owoy egsugkow ma dé sa kagi i Nemula diyà sa taengan i Samuwél. Hê, segeagdaw owoy segesigep mighibat endà duen kawal. Na, ini sa pesuwan di duen sa kagi etaw, guwaen da, “Tegesugkow ma dé i Nemula Saulo i?”

#### Ini Sa Egeh I Honatan Migtabang Si Dabid

**20** <sup>1</sup>Agulé, egoh iya migpelesò Dabid i kedu diyà Nayot diyà menuwa Lama owoy mig-angay diyà si Honatan. Agulé inigsaan di Honatan i, guwaen di, “Ngadan sa binaelan ku? Ngadan sa salà ku diyà sa emà ko, sa pesuwan di egkelukuyan di aken eg-imatay?”

<sup>2</sup>Hê, migsagbì Honatan i, guwaen di, “Endà mematay ka. Endà duen sa baelan sa emà ku, tukéey ataw ka dakel, amuk endà ipetiig di duu diyà kenak. Amuk ungayà di kuna imatayan, endà lidungen di duu diyà kenak, huenan di endà tuu iya wé.”

<sup>3</sup>Dodoo igpengibet i Dabid sa ketuu di, owoy guwaen di, “Tigtu netiigan i emà ko sa egoh ta egkeseloyuk, huenan di endà tulonen di duu diyà keniko anì endà mebukul ka. Dodoo igpengibet ku diyà si Datù Nemula nehagtay owoy diyà keniko ma sa egoh di buyu mekeuma sa kepatay diyà kenak.”

<sup>4</sup>Agulé mig-ikagi Honatan i diyà si Dabid, guwaen di, “Sumalà dé sa ungayà ko, baelan ku iya wé diyà keniko.”

<sup>5</sup>Hê migsagbì Dabid i, guwaen di, “Simag sa pista ta sa bulan egsilà, owoy iya sa neadat ku dé peunut a kumaen diyà sa datù. Dodoo pegeniyan ku diyà keniko anì lumidung a diyà sa galebekan taman sa sigepe sa ketelu di agdaw. <sup>6</sup>Na amuk lagbeten a sa emà ko, ini sa ikagi ko, guwaen ko, ‘Migpedelamet miglikù dutu Bétléhém dò lapeg sa malayan di anì baelan da sa kebegay uloy uman palay diyà si Nemula.’ <sup>7</sup>Agulé amuk guwaen di, ‘Mepion doo,’ iya sa tandà di endà duen sa medaet ungayà di. <sup>8</sup>Huenan di, hiduwi ko aken i udipen ko, enù ka egkeseloyuk ki danà ta migpasad diyà si Nemula. Dodoo amuk duen sa salà ku diyà keniko, kuna dé sa imatay kenak. Endà dé duen sa

pesuwan di uwiten ko aken diyà sa emà ko.”

<sup>9</sup>Hê, mig-ikagi Honatan i, guwaen di, “Endà mebaelan iya wé! Amuk netiigan ku sa ungayà sa emà ku mimatay keniko, tulonen ku doo diyà keniko.”

<sup>10</sup>Hê mig-igsà Dabid i, guwaen di, “Ngadan atu sa tumulonon kenak amuk egbulitan a sa emà ko?”

<sup>11</sup>Agulé migsagbì Honatan i, guwaen di, “Téél ka dé mangay ki diyà sa galebekan.” Huenan di, neseunut da mig-angay dutu.

<sup>12</sup>Agulé mig-ikagi dema Honatan i, guwaen di, “Migpengibet a diyà si Nemula sa Nemula egpigtuuwen sa medoo tegeIslaél. Simag ataw ka sa ketelu di agdaw sa éhê ini i gai, mangay a umolom diyà sa emà ku. Amuk mepion sa pedu di diyà keniko, ipetiig ku iya wé. <sup>13</sup>Dodoo amuk duen sa medaet ungayà di diyà keniko, pigtamayan i Datù Nemula aken amuk endà metulonon ku kuna owoy pepelaguyen ku kuna anì mekepediyù ka. Na, ungayà ku tabangan i Datù Nemula kuna lagà sa ketabang di sa emà ku egoh anay. <sup>14</sup>Agulé taman sa egoh ku nehagtay, pehauwi ko diyà kenak sa tigtu kehidu i Datù Nemula. Dodoo amuk mematay a,<sup>h</sup> <sup>15</sup>hiduwi ko doo sa malayan ku taman melugay, apiya di pa kedanan i Datù Nemula dé sa langun kuntelà ko.”

<sup>16</sup>Huenan di, migbael pasad Honatan i diyà si Dabid owoy diyà sa medoo tugod di, owoy guwaen di, “Pigtamayan i Datù Nemula hedem sa medoo tugod ko amuk tipayen da siini nesepasadan ta.”<sup>i</sup> <sup>17</sup>Agulé pinepengibet di ma Dabid i anì hiduwan di Honatan i, enù ka tigtu eghiduwan di ma Dabid i lagà medaa sa kehidu di sa munoy lawa di.

<sup>18</sup>Hê, eg-ikagi Honatan i diyà si Dabid, guwaen di, “Simag sa pista ta sa bulan egsilà. Melagbet mata ka amuk endà diyà ka sa niko ugsadan amuk atas kekaen. <sup>19</sup>Na, amuk meuma sa ketelu di agdaw, mebukulan sa medoo etaw kuna enù ka endà dutu ka. Agulé angay ka dema lidung diyà sa anay kenà ko miglidung owoy ugpà ka dutu denu dibaluy sa medoo batu dinugkow. <sup>20</sup>Hê, ipanà ku sa telu seleb ku diyà sa kilidan sa medoo batu, lagà duen sa egpanaen ku. <sup>21</sup>Agulé ipekuwa ku diyà sa batà maama sa medoo seleb. Amuk mikagi a diyà sa batà, guwaen ku, ‘Haa ko sa medoo seleb diyà sa iniyugan ko, kuwa ko owoy uwit ko diyà kenak,’ iya sa tandà di mebaluy lumaun ka owoy angay ka diyà kenak, enù ka masad a diyà si Datù Nemula endà duen sa medaet mebaelan ko. <sup>22</sup>Dodoo amuk mikagi a, guwaen ku, ‘Kuwa ko sa medoo seleb diyà sa leketdutu ko,’ agulé

<sup>h</sup> 20:14 Mebaluy ma guwaen di, “pehauwi ko diyà kenak sa tigtu kehidu i Datù Nemula anì endà mematay a.”

<sup>i</sup> 20:16 Mebaluy ma guwaen di “sa medoo kuntelà ko”

pelaguy ka enù ka iya sa tandà di pepelaguyen i Datù Nemula kuna. <sup>23</sup>Na, si Datù Nemula sa tumulik kenita anì meketuu sa nesepasadan ta taman melugay.”

<sup>24</sup>Huenan di, miglidung Dabid i diyà sa galebekan. Agulé egoh di neuma dé sa pista sa bulan egsilà, miglenged sa Datù sa kesetiponoy da egkaen. <sup>25</sup>Agulé, migpenuu diyà sa kenà di atung egpenuu uman kumaen medapag diyà sa kalatkat. Nesetaeng da si Honatan owoy diyà dapag di Abné i, dodoo endà duen sa egpenuu diyà sa bangkù i Dabid. <sup>26</sup>Endà eg-ebes-ebes Saulo i egoh iya wé agdaw, enù ka egpenemdemen di duen sa medaet nebaelan i Dabid, huenan di endà melanìh sa pedu di eglenged sa pista. <sup>27</sup>Dodoo egoh sa sumetugdug agdaw, sa keduwa di agdaw diyà iya wé bulan, endà dema duen sa egpenuu diyà sa bangkù i Dabid. Huenan di, guwaen i Saulo diyà si Honatan, “Maen di ya endà eg-angay di egkaen sa anak i Hési ini egoh di owoy egoh neagdaw?”

<sup>28</sup>Migsagbì Honatan i, guwaen di, “Migpegeni Dabid i diyà kenak anì umangay pelawà dutu Bétléhém dò. <sup>29</sup>Duen gaa sa ibegay uloy sa malayan di diyà si Nemula dutu owoy ungayà sa duma telehadi di dahiya ma kagdi i. Migpehiduhidu diyà kenak anì peipanawen ku anì hauwen di sa medoo duma telehadi di. Huenan di, endà nekelenged di sa pista ta.”

<sup>30</sup>Agulé, binulitan i Saulo Honatan i, guwaen di, “Anak

ka sa dupang bayi endà tegepangunut! Guwaen ko dò endà egkettiigan ku duu sa egoh ko migtampil diyà sa anak i Hési. Egpemalaen ko kuna owoy sa inay ko mig-anak keniko.

<sup>31</sup>Taman nehagtay pelawà sa anak i Hési, endà mebaluy di sa kepedatù ko. Huenan di, uwit ko dini anì imatayan ku!”

<sup>32</sup>Agulé mig-igsà Honatan i diyà sa emà di, guwaen di, “Maen di ya imatayan ko Dabid i? Ngadan sa binaelan di?” <sup>33</sup>Hê, linawag i Saulo sigpù Honatan i anì imatayan di hedem. Huenan di, netiigan i Honatan tigtu ungayà sa emà di umimatay si Dabid.

<sup>34</sup>Agulé miglegkang Honatan i ligò di egbulit, owoy endà migkaen di egoh sa keduwa di agdaw iya wé pista da, enù ka nebukul danà sa kepemala sa emà di si Dabid.

<sup>35</sup>Na, egoh di umenaw simag, mig-angay Honatan i diyà sa galebekan anì telabuken di Dabid i. Inuwit di sa batà maama, <sup>36</sup>owoy mig-ikagi diyà kenagdi, guwaen di, “Letu ka owoy lagbet ko sa medoo seleb ipanà ku kani.” Egoh sa batà migletu, igpanà di sa seleb denu leketdutu sa batà. <sup>37</sup>Agulé, egoh sa batà migtebow diyà sa kenà sa seleb neketenà, inumow i Honatan sa batà, guwaen di, “Haa ko sa seleb diyà sa leketdutu ko.” <sup>38</sup>Hê, pinetaled di sa kagi di, guwaen di, “Pesiypat ka! Petéél ka ipanaw! Yaka eg-ugpà ya!” Huenan di, mesiyapat hinudut sa batà sa seleb owoy migpelikù

diyà si Honatan sa migsugù kenagdi. <sup>39</sup>Dodoo endà netiigan di duu sa selepangan iya wé. Si Dabid owoy si Honatan daa sa neketiig. <sup>40</sup>Agulé igpeuwit i Honatan sa busug owoy lueb di diyà sa batà, owoy guwaen di, “Ipanaw ka dé owoy uwit ko ini i dutu menuwa dò.”

<sup>41</sup>Na, egoh sa batà mig-ipanaw dé, miglaun Dabid i kedu diyà sa kenà di miglidung diyà sa medoo dinugkow batu. Owoy taman telu gulê igtenà di sa palas di diyà tanà tandà sa keadat di si Honatan. Agulé neselagap' da owoy nesesinegaw da, dodoo si Dabid sa tigtu mighuyhuy.

<sup>42</sup>Mig-ikagi Honatan i diyà si Dabid, guwaen di, “Ipanaw ka dé owoy metanà sa keipanaw ko, enù ka migpasad ki diyà si Datù Nemula sehiduway ki. Si Nemula sa tumulik kenita owoy sa medoo tugod ta taman melugay.” Agulé, mig-ipanaw dé Dabid i owoy miglikù ma dé Honatan i diyà sa hagdi menuwa.

#### Ini Sa Egoh I Dabid Migpelaguy Kedu Diyà Si Saulo

**21** <sup>1</sup>Na, mig-angay Dabid i diyà si Ahimélék sa tegesimbà diyà sa menuwa Nob. Egoh i Ahimélék mighaa si Dabid, miglukub owoy inigsaan di, guwaen di, “Maen di ya migpeiges ka eg-ipanaw, endà duen sa дума ko?”

<sup>2</sup>Agulé sinagbian i Dabid, guwaen di, “Pineangay a sa datù dahini enù ka duen sa ungayà

di, owoy endà meiyap di amuk metiigan sa medoo liyu etaw. Neseolom ké sa medoo pasek ku anì setelabukay ké diyà sa sebaen ma lugal. <sup>3</sup>Na, ngadan sa mekaen netapay ko? Begayi ko aken lima getibulu epan amuk duen, ataw ka sumalà dé sa balangan kaenen.”

<sup>4</sup>Hê, migsagbi Ahimélék i, guwaen di, “Endà duen epan netapay ku, liyu daa sa epan igbegay diyà si Nemula. Mekebegay ku diyà keniko amuk endà migdapag ka bayi lapeg sa medoo pasek ko egoh pila dé gesigep.”

<sup>5</sup>Agulé, guwaen i Dabid, “Amuk eg-angay ké diyà gila, iya sa adat ké endà kumuði ké bayi, labi pa ini egoh di enù ka duen sa tigtu eg-angayan ké, huenan di migketiengaw ké diyà sa kehaa i Nemula.” <sup>6</sup>Agulé binegayan i Ahimélék sa tapay epan sa igpeépê da diyà si Datù Nemula, enù ka sinambian di dé sa magtu epan sa igpeépê da diyà si Nemula.

<sup>7</sup>Na, egoh iya wé agdaw, dahiya ma Doég i tegeIdom, enù ka egsimbà ma diyà si Nemula. Kagdi ma sa sebaen egsugùsuguen i Saulo sa ulu-ulu sa medoo tegeipat kebilibili di.

<sup>8</sup>Agulé, eg-igsà Dabid i diyà si Ahimélék, guwaen di, “Duen pa sa sigpù ataw ka sundang ko dahini? Endà neuwit ku duu sa sundang ataw ka sa liyu kinemkem ku enù ka nelakawan a eg-angay dini.”

<sup>1</sup>20:41 Diyà sa kagi Hibelu, guwaen di, “egsepengadekay da”



<sup>9</sup>Hê, migsagbì sa tegesimbà, guwaen di, “Kaini sa sundang i Gulayat sa inimatayan ko diyà sa sugud Éla. Binekut ku ginis owoy igtagù ku denu dibaluy sa metolol ginis sa tegesimbà. Amuk meiyapan ko, kuwa ko dé enù ka endà duen liyu kinemkem dahini.” Migsagbì Dabid i, guwaen di, “Amuk endà duen sa liyu, iya dé sa begayi ko kenak.”

<sup>10</sup>Agulé, pinelaguyan i Dabid Saulo i owoy mig-angay diyà si Datù Akis diyà menuwa Gat. <sup>11</sup>Dodoo mig-ikagi sa medoo egsugùsuguen i Akis, guwaen da, “Si Dabid atu siini maama, sa datù diyà tanà Islaél? Kagdi atu sa egdoyonen da diyà sa kedelayaw da, guwaen da, ‘Ngibu-ngibuwan sa etaw inimatayan i Datù Saulo, dodoo lagsàlagsaan polo sa inimatayan i Dabid.’ ”

<sup>12</sup>Na, egoh i Dabid migdineg iya wé, tigtu nelimedangan diyà si Datù Akis. <sup>13</sup>Agulé, tinigesà di sa egbaelan di diyà sa taengan sa medoo etaw danà di ubòubò egkelengleng. Sinekuléskulésén di sa medoo pintù sa bengawan sa dakel menuwa owoy pineléwés di ma sa ngingi di diyà sa benget di.

<sup>14</sup>Hê, mig-ikagi Akis i diyà sa medoo egsugùsuguen di, guwaen di, “Haa yu. Netiigan yu dé egkelengleng sa etaw. Maen di ya inuwit yu kagdi diyà kenak? <sup>15</sup>Medoo dé sa etaw egkelengleng dahini. Yoko dé eg-uwit duu siini etaw diyà kenak. Endà mebaluy di

pegemowen ku kagdi ya diyà sa dalesan ku.”

### Ini Sa Egoh I Dabid Mig-Angay Diyà Sa Menuwa Adulam Owoy Menuwa Mispà

**22** <sup>1</sup>Na, miglegkà Dabid i diyà menuwa Gat owoy mig-angay eglidung diyà sa takub diyà Adulam. Agulé egoh sa medoo duma telehadi di owoy sa malayan sa emà di migdineg denu iya wé, miglungel da eg-angay diyà kenagdi. <sup>2</sup>Hê, sa medoo etaw épê utang, owoy sa egkepasangan owoy sa endà egkeiyap diyà sa kedatuan i Saulo, nesetipon da diyà si Dabid, owoy kagdi sa nebaluy ulu-ulu da. Buyu nekeuma epat gatus sa kedoo da.

<sup>3</sup>Agulé mig-ipanaw Dabid i eg-angay diyà Mispà diyà tanà Moab. Hê, mig-ikagi diyà sa datù sa tegeMoab, guwaen di, “Egpegeniyen ku diyà keniko anì peugpaen ko dini sa emà ku owoy sa inay ku taman endà metiigan ku duu sa ungayà i Nemula diyà kenak.” <sup>4</sup>Hê, mighod sa datù, huenan di mig-ugpà sa emà i Dabid owoy sa inay di diyà sa datù sa tegeMoab, dodoo si Dabid eg-ugpà polo diyà sa takub.

<sup>5</sup>Hê, mig-ikagi Gad i sa tegesugkow i Nemula diyà si Dabid, guwaen di, “Yaka eg-ugpà ya diyà siini takub. Pelikù ka polo diyà tanà Huda.” Agulé miglegkà Dabid i dahiya owoy mig-angay diyà sa ketalunan Hélé.

**Ini Sa Egoh I Saulo Mig-imatay Sa Medoo Tegesimbà**

<sup>6</sup>Na, sebaen agdaw eg-ugsad Saulo i diyà sa pesu kayu tamalis diyà sa tuduk Gibiya. Migsabà sigpù owoy neseulingutan sa medoo pasek di. Hê, dinineg i Saulo duen gaa sa mighaa si Dabid lapeg sa medoo etaw di. <sup>7</sup>Agulé mig-ikagi diyà sa medoo pasek di, guwaen di, “Dinegdineg yu, kiyu i medoo tugod i Bénhamin! Mebegayan i Dabid pa kiyu hinemulaan owoy medoo hinemula keleg palas? Baluyen di pa kiyu ulu-ulu sa medoo sundalu di? <sup>8</sup>Enù di ya, iya sa pesuwan yu egpeunut egkuntelà diyà kenak? Na, endà duen sebaen diyà keniyu migtulon diyà kenak denu sa anak ku migtampil dé diyà si Dabid. Endà ma duen sebaen diyà keniyu mehidu kenak, ataw ka migtulonon kenak denu sa egoh i Honatan anak ku migpebagel sa pedu i Dabid sa pineulu-ulu ku egkelukuy mimatay kenak lagà sa egbaelan di ini egoh.”

<sup>9</sup>Hê, daya ma Doég i tegeIdom diyà sa medoo egsugùsuguen i Saulo, owoy mig-ikagi, guwaen di, “Hinaa ku Dabid i mig-angay diyà si Ahimélék anak i Ahitub dutu Nob dò. <sup>10</sup>Owoy mig-igsà Ahimélék i diyà si Nemula denu sa baelan i Dabid. Hê, binegayan di ma mekaen owoy igbegay di ma diyà kenagdi sa sundang i Gulayat tegePilistiya.”

<sup>11</sup>Huenan di, igpeangay i Saulo Ahimélék i anak i Ahitub

lapeg sa langun malayan di duma di tegesimbà eg-ugpà diyà menuwa Nob. Hê, mig-angay da migtaeng langun diyà si Datù Saulo. <sup>12</sup>Agulé guwaen i Saulo, “O Ahimélék, dinegdineg ka!” Hê, migsagbì, guwaen di, “Hoò, o datù.”

<sup>13</sup>Na, mig-ikagi Saulo i, guwaen di, “Maen di ya migpeunut ka diyà sa ungayà i Dabid eg-atu kenak? Maen di ya binegayan ko kaenen owoy sundang owoy inigsà ko ma sa ungayà i Nemula denu kenagdi? Hê, danà iya wé binaelan ko, eg-atuwan di dé aken.”

<sup>14</sup>Agulé migsagbì Ahimélék i, guwaen di, “O Datù, endà mebaelan iya wé! Awas ko si Dabid, tigtu tegepangunut diyà keniko. Kagdi ma sa ulu-ulu diyà sa medoo sundalu ko owoy eg-adatan ma sa langun malayan ko. <sup>15</sup>Beken siedò agdaw sa anay egoh ku mig-igsà diyà si Datù Nemula denu kenagdi. Yaka egsesalà kenaken i udipen ko ataw ka sa langun kedoo sa malayan sa emà ku, enù ka endà duen sa netiigan ku denu iya wé.”

<sup>16</sup>Dodoo mig-ikagi Saulo i, guwaen di, “Meimatayan ka, Ahimélék, lapeg sa kedoo sa malayan i emà ko danà iya wé binaelan ko.”

<sup>17</sup>Agulé, mig-ikagi Datù Saulo i diyà sa medoo tegebantay medapag diyà kenagdi, guwaen di, “Imatayi yu sa medoo tegesimbà i Datù Nemula, enù ka egtampil da dé diyà si Dabid. Netiigan da doo migpelaguy Dabid i, dodoo endà igpetiig da duu diyà kenak.”

Dodoo sa medoo tegebantay sa datù, mig-eked da eg-imatay sa medoo tegesimbà i Datù Nemula.

<sup>18</sup>Agulé mig-ikagi Saulo i diyà si Doég, guwaen di, “Kuna sa imatay sa medoo tegesimbà.” Hê, inimatayan i Doég sa medoo tegesimbà. Na, egoh iya wé agdaw, walu pulù owoy lima geetaw sa tegesimbà nematay, tapay doo igginis da sa metolol ginis tegesimbà. <sup>19</sup>Inimatayan di ma sa medoo liyu etaw eg-ugpà diyà Nob, sa menuwa sa medoo tegesimbà. Iglapég di ma sa medoo maama owoy bayi, sa medoo batà owoy sa medoo egsusu pelawà, owoy inimatayan di ma sa medoo sapi owoy asnu owoy kebilibili.

<sup>20</sup>Dodoo nekelesò Abiyatal i sa sebaen anak i Ahimélék bébê i Atihub, owoy mig-angay diyà si Dabid. <sup>21</sup>Agulé, migtulon diyà kenagdi, guwaen di, “Inimatayan i Saulo sa medoo tegesimbà i Datù Nemula.” <sup>22</sup>Hê, mig-ikagi Dabid i diyà si Abiyatal, guwaen di, “Egoh iya wé agdaw egoh ku mighaa si Doég dutu, netiigan ku tumulon diyà si Saulo. Huenan di, aken sa pesuwan di nematay sa langun malayan sa emà ko. <sup>23</sup>Huenan di, ugpà ka diyà kenak. Yaka egkelimedangan na, enù ka sa egkelukuy eg-imatay kenak, iya ma sa egkelukuy mimatay keniko. Endà duen medaet mebaelan diyà keniko, amuk umugpà ka diyà kenak.”

**Ini Sa Egoh I Dabid Mig-aluk Sa Menuwa Kéla**

**23** <sup>1</sup>Agulé duen sa migtulon diyà si Dabid sa egoh

di pinengayaw sa medoo tegePilistiya sa menuwa Kéla, owoy egpekawen da sa medoo magtu kinetu teligo. <sup>2</sup>Huenan di, migsimbà Dabid i diyà si Datù Nemula anì metiigan di sa baelan di. Mig-igsà, guwaen di, “Angayen ku pa mengayaw sa medoo tegePilistiya?”

Hê, migsagbì Nemula i diyà kenagdi, guwaen di, “Ipanaw ka angay ko pengayaw sa medoo tegePilistiya owoy aluki ko sa menuwa Kéla.”

<sup>3</sup>Dodoo inikagiyan sa medoo pasek di Dabid i, guwaen da, “Apiya di pa dini ki daa eg-ugpà diyà Huda, tapay ké dé egkelimedangan. Labi pa kéen amuk mangay ki dutu Kéla dò anì atuwan ta sa medoo sundalu tegePilistiya.” <sup>4</sup>Hê, mig-igsà dema Dabid i diyà si Nemula. Agulé sinagbian i Nemula kagdi, guwaen di, “Angay ka dutu menuwa Kéla dò enù ka ipelugpi ku keniko sa medoo tegePilistiya.” <sup>5</sup>Hê, mig-angay Dabid i lapeg sa medoo etaw di dutu Kéla dò owoy ginila da sa medoo tegePilistiya. Medoo sa inimatayan da owoy medoo ma sa sapi nepeka da. Huenan di, inalukan i Dabid sa medoo etaw eg-ugpà diyà sa menuwa Kéla.

<sup>6</sup>Na, inuwit i Abiyatal anak i Ahimélék sa metolol ginis sa tegesimbà, egoh di migpelaguy eg-angay diyà si Dabid diyà menuwa Kéla.

**Ini Sa Egoh I Saulo Egkelepuh Si Dabid**

<sup>7</sup>Na, duen sa etaw migtulon diyà si Saulo sa egoh i Dabid

diyà menuwa Kéla. Agulé mig-ikagi Saulo i, guwaen di, “Igbegay i Nemula dé diyà kenak, enù ka lagà binilanggu di kagdi danà di mig-awoh diyà sa sebaen menuwa neulingut kutà owoy sa bengawan di anan pinakelan putow.”<sup>8</sup> Agulé sinetipon i Saulo sa medoo sundalu di anì mangay da gumila diyà menuwa Kéla anì sigkemen da Dabid i owoy sa medoo etaw di.

<sup>9</sup>Na, egoh i Dabid neketiig sa medaet penemdem i Saulo diyà kenagdi, mig-ikagi diyà sa tegesimbà si Abiyatal, guwaen di, “Uwit ko dini sa metolol ginis sa tegesimbà.”<sup>10</sup> Agulé migsimbà Dabid i, guwaen di, “O Datù Nemula sa epgigtuuwen sa medoo tegeIslaél, tigtu dinineg ku sa ungayà i Saulo mangay dini diyà Kéla anì pedaetan di sa menuwa danà ku dahini.”<sup>11</sup> Tuu pa mangay dini Saulo i lagà sa dinineg ku? Enù di ya ibegay sa medoo tegeKéla aken diyà kenagdi? O Datù Nemula, sa Nemula epgigtuuwen sa medoo tegeIslaél, tuloni ko aken.”

Agulé sinagbian i Nemula, guwaen di, “Hoò, umangay.”

<sup>12</sup>Hê, migduli eg-igsà Dabid i, guwaen di, “Enù di ya, ibegay pa sa medoo tegeKéla aken lapeg sa medoo pasek ku diyà si Saulo?”

Agulé migsagbi dema Nemula i, guwaen di, “Hoò, ibegay da kiyu.”

<sup>13</sup>Hê, si Dabid owoy sa medapag enem gatus kedoo pasek di, miglegkà da diyà Kéla owoy takà da eg-akat-akat diyà sa uman menuwa. Hê, egoh i

Saulo neketiig migpelaguy Dabid i kedu diyà menuwa Kéla, endà dé mig-angay di dutu.

### **Ini Denu Sa Kelidung Da I Dabid Diyà Sa Getan-getan**

<sup>14</sup>Na miglidung Dabid i diyà sa medoo dakel batu diyà sa getan-getan sa begangbegang Sip. Uman agdaw eglagbeten i Saulo Dabid i, dodoo endà igpehaa i Nemula duu diyà kenagdi.

<sup>15</sup>Na, egoh i Dabid diyà menuwa Holés diyà begangbegang Sip, egketiigan di sa egoh di eglagbeten i Saulo anì imatayan di. <sup>16</sup>Egoh iya wé gai, mig-angay Honatan i anak i Saulo diyà si Dabid dutu Holés dò anì pebagelen di sa kesalig di diyà si Nemula. <sup>17</sup>Mig-ikagi diyà si Dabid, guwaen di, “Yaka egkelimedangan na enù ka endà hauwen ka sa emà ku. Kuna sa mebaluy datù diyà tanà Islaél owoy aken sa mebaluy salu ko. Tapay dé netiigan sa emà ku ini i.” <sup>18</sup>Agulé binaelan da sa nesepeadan da diyà sa taengan i Nemula. Hê, egoh di neubus iya wé, egpetangtang Dabid i diyà Holés owoy miglikù ma dé Honatan i.

<sup>19</sup>Agulé mig-angay sa medoo tegeSip diyà si Saulo dutu Gibiya dò, owoy mig-ikagi da diyà kenagdi, guwaen da, “Endà mabes neketiig ka sa egoh i Dabid eglidung diyà sa dapag kenà ké diyà sa medoo dakel batu diyà Holés diyà sa tuduk Hakila denu gimataan sa menuwa Hisimon?” <sup>20</sup>Huenan di, o Datù, amuk meuma sa ungayà

ko, lungel ka angay diyà kenami owoy ibegay ké kagdi diyà keniko.”

<sup>21</sup>Agulé mig-ikagi Saulo i, guwaen di, “Mepion amuk metabangan i Nemula hedem kiyu enù ka eghiduwan yu aken. <sup>22</sup>Likù yu dé owoy petumàmà yu pa uman. Patik yu sa selatal kenà di miglidung owoy sa etaw mighaa sa kenà di, enù ka netiigan ku tigtu metiig epgsqlam Dabid i. <sup>23</sup>Hediya ma, patik yu ma sa langun kenà di eglidung owoy pelikù yu diyà kenak amuk tigtu dé metumàmà, agulé umunut a diyà keniyu. Hê, amuk dahiya doo pelawà diyà sa sebaen kenà di eglidung ataw ka sumalà dé sa kenà di diyà tanà Huda, tapay doo pengauwen ku kagdi.”

<sup>24</sup>Huenan di, mighuna da eg-ipanaw diyà si Saulo mangay Sip dò. Na, egoh iya, si Dabid owoy sa medoo pasek di dutu da siedò begangbegang Maon diyà tanà Alaba denu gimataan sa menuwa Hisimon. <sup>25</sup>Egtemù epgsqlaa Saulo i owoy sa medoo pasek di. Hê, netulonon Dabid i, huenan di mig-angay diyà sa dakel batu diyà sa begangbegang Maon. Agulé egoh i Saulo nekedineg iya wé, pinengaa di Dabid i dutu. <sup>26</sup>Na, mig-angay Saulo i diyà sa dibaluy sa tuduk ligò di denu da ma dibaluy Dabid i owoy sa medoo pasek di enù ka egsesiyapat da umiwod kenagda. Hê, egoh i Saulo owoy sa medoo sundalu di egkedapag diyà si Dabid anì sigkemen da kagda, <sup>27</sup>duen sa

etaw egtebow owoy mig-ikagi diyà si Saulo, guwaen di, “Petéél ka pelikù enù ka epgsqlayaw sa medoo tegePilistiya diyà tanà Islaél.” <sup>28</sup>Huenan di, endà dé migpekulus Saulo i miglohot si Dabid, dodoo egsegilaway da polo sa medoo tegePilistiya. Iya sa pesuwan di pinengadanan da iya wé lugal Batu Neseपालakan. <sup>29</sup>Agulé mig-angay Dabid i diyà Énggadi owoy mig-ugpà diyà sa medoo takub dutu.

#### Ini Sa EgoH I Dabid Endà Mig-imatay Si Saulo

**24** <sup>1</sup>Na, sebaen agdaw egoh i Saulo miglikù egoh di neubus dé eggila diyà sa medoo tegePilistiya, duen sa etaw migtulon diyà kenagdi, guwaen da, “Dutu siedò begangbegang Énggadi Dabid i.” <sup>2</sup>Huenan di, hinemilì i Saulo sa telu ngibu tigtu mebagel sundalu diyà sa medoo tegeIslaél owoy inangay da eglagbet Dabid i diyà sa tanà pinengadanan da Kebatuwan UgpaaN Kambing.

<sup>3</sup>Egoh da i Saulo eg-ipanaw, mig-ukit da diyà sa dapag sa ebà takub medapag diyà sa lugenan kebibibili. Hê, mig-awoh Saulo i dahiya enù ka egleputan. Dodoo endà netiigan di duu dahiya ma Dabid i eglidung owoy sa medoo pasek di dalem iya wé takub. <sup>4</sup>Mig-ikagi da diyà si Dabid, guwaen da, “Ini dé sa agdaw inikagi i Datù Nemula diyà keniko sa egoh di megay diyà keniko sa kuntelà ko anì baelan ko diyà kenagdi sumalà dé sa egkeiyapan ko.” Agulé

migpeanag-anag Dabid i egdapag diyà si Saulo. Hê, pinisang di sa pelingping ginis di dodoo endà netiigan i Saulo duu.

<sup>5</sup>Agulé nebukul sa pedu i Dabid danà di migpisang sa ginis i Saulo. <sup>6</sup>Huenan di, inikagiyan di sa medoo etaw di, guwaen di, “Endà meiyap Datù Nemula i amuk medaet sa baelan ku diyà sa datù ku hinemilì di. Endà mael a sa medaet diyà kenagdi enù ka ginelal i Datù Nemula kagdi datù.” <sup>7</sup>Na, danà iya wé inikagi di, hinawidan i Dabid sa medoo etaw di egkelukuy egbael medaet diyà si Saulo. Huenan di, miglaun Saulo i kedu diyà sa takub owoy pinandayà da sa keipanaw di.

<sup>8</sup>Agulé miglaun ma Dabid i diyà sa takub owoy inumow di Saulo i, guwaen di, “O Datù sa ulu-ulu ku!” Hê, egoh i Saulo miglalingay, migligkued Dabid i taman neketenà sa kilay di diyà tanà <sup>9</sup>owoy mig-ikagi diyà si Saulo, guwaen di, “Maen di ya egkeuwit ka diyà sa eg-ikagiyan sa medoo etaw egoh di imatayan ku kuna? <sup>10</sup>Ini egoh tigtu netiigan ko igbegay i Nemula kuna diyà kenak dalem siedò takub, owoy duen ma pasek ku eg-ikagi diyà kenak anì ipeimatay da kuna. Dodoo endà inimatayan ku duu kuna enù ka endà mekegaga a mimatay sa ulu-ulu ku danà di kuna sa hinemilì i Nemula. <sup>11</sup>O Datù, haa ko siini ginis pinisang sinabaan ku. Kinuwa ku ini i diyà sa pelingping ginis ko, dodoo endà inimatayan ku

duu kuna. Huenan di, ketiigi ko sa egoh di endà egkelepuhan ku kuna. Endà duen sa salà ku diyà keniko, dodoo egkelukuyan ko polo aken mimatayan. <sup>12</sup>Si Nemula sa umantang kenita. Kagdi sa metiig sumulì diyà keniko danà sa medoo binaelan ko diyà kenak. Dodoo aken, endà pesakitan ku duu kuna. <sup>13</sup>Lagà sa tapay milantek kagi, guwaen di, ‘Iya sa mael medaet sa etaw tegebael medaet.’ Dodoo aken, endà pesakitan ku duu kuna. <sup>14</sup>Ngadan sa epgengauwen sa datù sa medoo tegeIslaél? Ngadan sa eglohoten ko? Lagà a daa sa tuyang nematay? Owoy lagà a daa sa kutu tuyang. <sup>15</sup>Ungayà ku si Nemula daa sa umantang kenita owoy sa migtamay sa épê salà. Kagdi sa tegetabang ku owoy sa umaluk kenak kedu diyà keniko.”

<sup>16</sup>Na, egoh i Dabid mig-ikagi iya wé, mig-igsà Saulo i, guwaen di, “O Dabid anak ku, kuna iya wé?” Agulé migpetaled egsinegaw Saulo i. <sup>17</sup>Mig-ikagi diyà si Dabid, guwaen di, “Uman ka pa metudà kuna i diyà kenak, enù ka mepion polo sa igpehaa binaelan ko diyà sa naken medaet binaelan. <sup>18</sup>Ini egoh igpetiig ko dé diyà kenak sa mepion binaelan ko, enù ka endà inimatayan ko duu aken, apiya di pa igbegay i Nemula dé aken diyà keniko. <sup>19</sup>Mebaelan pa ini i sa sebaen etaw? Amuk hauwen di sa kuntelà di, beken atu penemdemen di mimatayan? Huenan di, mepion hedem amuk mebegayan i Nemula kuna

untung danà sa mepion binaelan ko diyà kenak ini egoh di. <sup>20</sup>Ini egoh neketiig a dé sa egoh ko mebaluy datù, owoy kumebagel sa kedatuan sa tanà Islaél danà sa keulu-ulu ko. <sup>21</sup>Huenan di, pasadi ko diyà kenak diyà sa taengan i Datù Nemula sa egoh di endà imatayan ko duu sa medoo tugod ku, owoy endà ma kedanan ko duu sa ngadan ku kedu diyà sa malayan sa emà ku.”

<sup>22</sup>Huenan di, migpasad Dabid i diyà si Saulo. Agulé miglikù Saulo i, dodoo migpelikù polo Dabid i owoy sa medoo pasek di egtekedeg diyà sa kenà da eglidung.

#### Ini Sa Egoh I Samuwél Nematay

**25** <sup>1</sup>Na, egoh di nematay Samuwél i, nesetipon sa langun tegeIslaél owoy tigtu da nebukul diyà kenagdi. Iglebeng da dutu Lama dò diyà sa tapay kenà di eg-ugpà.

#### Ini Denu Si Dabid Owoy Si Abigél

Agulé eghali Dabid i diyà sa begangbegang Maon.<sup>k</sup> <sup>2</sup>Na, duen sa tigtu kawasà etaw diyà Maon sa épê tanà medapag diyà menuwa Kalmél. Duen telu ngibu kebibibili di owoy sengibu kambing di. Egoh iya, igpegunting di sa bulbul sa medoo kebibibili di diyà Kalmél. <sup>3</sup>Iya sa ngadan di si Nabal owoy si Abigél sa ngadan sa sawa di. Metolol sa bayi owoy épê medalem penemdem, dodoo tugod i Kaléb sa sawa di si Nabal

owoy medaet sa ukit di owoy sa adat di.

<sup>4</sup>Na, egoh i Dabid diyà sa begangbegang Maon, dinineg di sa egoh i Nabal egpegunting sa bulbul sa medoo kebibibili di.

<sup>5</sup>Huenan di, sinugù i Dabid sa sepulù pasek di anì mangay da dutu Kalmél dò anì isugkow da sa kagi di diyà si Nabal. <sup>6</sup>Ini sa kagi di igpesugkow di diyà si Nabal, guwaen di, “Ungayà ku kumelanih sa keugpà ko owoy sa malayan ko, lapeg sa medoo langun taman ko. <sup>7</sup>Dinineg ku sa egoh ko egpegunting sa bulbul sa medoo kebibibili ko. Egoh sa medoo tegeipat kebibibili ko nekeamut diyà kenami, endà kinudi ké duu kagda owoy endà ma duen sa nesiat diyà kenagda ligò da diyà kenami dutu Kalmél dò. <sup>8</sup>Igsai ko kagda anì metulon da diyà keniko sa langun. Huenan di, salibatun ko siini medoo batàbatà ku sinugù ku, enù ka egpista ka ini egoh di. Begayi ko kagda taman sa megaga ko, enù ka kagda ma sa medoo egsugùsuguen ko owoy aken si Dabid sa lagà anak ko.”

<sup>9</sup>Na, mig-angay sa medoo sinugù i Dabid diyà si Nabal owoy tinulonon da sa kagi igpesugkow i Dabid owoy eg-angat-angatan da sa sagbi di. <sup>10</sup>Hê, migsagbi Nabal i diyà sa medoo sinugù i Dabid, guwaen di, “Ngadan ini i Dabid? Ngadan iya wé anak i Hési? Duen medoo egsugùsuguen egpelaguy kedu diyà sa datù da ini egoh. <sup>11</sup>Maen

<sup>k</sup> 25:1 Mebaluy ma iya sa inangayan i Dabid sa begangbegang Palan.

di ya ibegay ku diyà keniyu sa epan ku owoy sa wayeg ku owoy sa kaleni sa hinagtay igpesumbali ku, sa atang diyà sa medoo tegegungting sa kebilibili ku? Endà ma netiigan ku duu ngadan sa keduwan yu.”

<sup>12</sup> Agulé miglikù sa medoo egsugùsuguen i Dabid owoy tinulon da diyà kenagdi sa inikagi i Nabal. <sup>13</sup> Hê, mig-ikagi Dabid i diyà sa medoo etaw di, guwaen di, “Seliketi yu sa medoo sundang yu.” Huenan di igseliket da sa medoo sundang da, owoy igseliket i Dabid ma sa hagdi. Epat gatus sa mig-unut si Dabid owoy duwa gatus sa migpetangtang anì unungan da langun taman da.

<sup>14</sup> Dodoo mig-angay sa sebaen egsugùsuguen i Nabal eg-ikagi diyà si Abigél sawa i Nabal, guwaen di, “Duen sa medoo etaw sinugù i Dabid mig-angay dini kedu diyà sa begangbegang. Miadat da eg-ikagi diyà sa datù ké dodoo igpeegal-egal di polo egpeumàumà kenagda. <sup>15</sup> Tigtu mepion sa binaelan siedò medoo etaw diyà kenami owoy endà kinudì da duu kami owoy endà ma duen sa nesiat diyà kenami egoh ké dutu siedò petabtaban kebilibili owoy egoh di kagda sa дума ké. <sup>16</sup> Egbantayan da kami amuk agdaw ataw ka amuk sigep ligò ké eg-ipat sa medoo kebilibili medapag diyà kenagda. <sup>17</sup> Na, penemdem ko temù iya wé, owoy baeli ko sa enget baelan ko, enù ka mekepedaet ini i diyà sa nami datù owoy diyà sa malayan di. Tigtu medaet sa adat di owoy

endà duminegdineg di diyà sa liyu etaw.”

<sup>18</sup> Huenan di, migpedelamet Abigél i migkuwa duwa gatus ketibulu epan, owoy duwa kunul hinagtay inawohan wain, owoy lima kebilibili inilegà, owoy lima gesuladan sinelal kelang, owoy magatus kinemes bunga palas netikal owoy duwa gatus kinemes bunga’t pigus owoy iglulan di iya wé diyà sa medoo asnu. <sup>19</sup> Hê, mig-ikagi diyà sa medoo egsugùsuguen di, guwaen di, “Huna yu owoy sumetugdug a keniyu.” Dodoo endà mig-ebal di diyà sa sawa di.

<sup>20</sup> Agulé ligò i Abigél egkudà diyà sa asnu di egtodò diyà sa metipoh lepak, nehaa di Dabid i owoy sa medoo pasek di eglungel egtodò diyà kenagdi. <sup>21</sup> Na, iya sa inikagi i Dabid, guwaen di, “Uloy daa sa kebantay ku sa medoo langun taman i Nabal dutu siedò begangbegang anì endà duen sa mesiat diyà kenagdi. Dodoo danà iya wé binaelan ku, medaet polo sa igpehaa di diyà kenak. <sup>22</sup> Huenan di, igpengibet ku pigtamayan i Nemula aken amuk dumuen pa sa sebaen daa maama mehagtay diyà kenagda amuk umenaw simag.”

<sup>23</sup> Hê, egoh i Abigél mighaa si Dabid, migpetéél egtenà kedu diyà sa asnu owoy migligkued diyà sa taengan i Dabid taman neketenà sa kilay di diyà tanà tandà sa egoh di egpehaa adat. <sup>24</sup> Mig-ikagi, guwaen di, “O Datù, aken dé sa selsel ko, dodoo dinegdineg ko, hih, sa ikagiyan



ku. <sup>25</sup>Yaka eggsagipà duu sa medaet etaw si Nabal. Lagà medaa sa ngadan di sa adat di, huenan di dupangdupang. Dodoo endà hinaa ku duu sa pineangay ko etaw dutu kenà ké dò. <sup>26</sup>Na, o datù ku, danà di inalang i Nemula kuna ini egoh di anì endà mimatay ka owoy endà ma sumulì ka pineukit diyà sa munoy bagel ko, huenan di ungayà ku mepigtamayan sa langun kuntelà ko owoy sumalà dé sa etaw egkelukuy egbael medaet diyà keniko lapeg si Nabal. Igpengibet ku ini i danà i Nemula nehagtay owoy danà ko ma nehagtay. <sup>27</sup>Na, kaini sa medoo inuwit ku anì ibegay ku uloy diyà keniko i ulu-ulu ku anì itukidtukid ko diyà sa medoo pasek ko. <sup>28</sup>O datù, peuloyi ko aken i eggsugùsuguen ko amuk duen sa kenà ku nekeamu diyà keniko. Si Nemula doo sa pedatù keniko owoy sa medoo tugod ko taman melugay, enù ka eggilawen ko sa medoo kuntelà i Nemula. Ungayà ku endà baelan ko duu sa muni dé medaet taman sa lugay ko nehagtay. <sup>29</sup>Apiya di pa duen sa lumohot keniko anì imatayan di kuna, alukan i Nemula doo kuna, sa Nemula epgigtuuwen ko. Dodoo sa medoo kumuntelà keniko, ibuung i Nemula kagda lagà sa batu kedu diyà sa puyut imbid-imbid. <sup>30</sup>Amuk baelan i Datù Nemula dé diyà keniko sa langun mepion igpasad di denu keniko, owoy amuk gelalen di dé kuna datù diyà sa medoo tegeIslaél, <sup>31</sup>endà dé duen sa

bukulen ko ataw ka sa senuléen ko enù ka endà eg-imatay ka sa etaw endà duen salà di anì mekesulì ka. Na, amuk baelan i Nemula dé siini medoo mepion diyà keniko, ketulengi ko aken i udipen ko.”

<sup>32</sup>Agulé mig-ikagi Dabid i diyà si Abigél, guwaen di, “Meolò Nemula i sa Nemula epgigtuuwen sa medoo tegeIslaél enù ka pineangay di kuna anì mehaa ko aken ini egoh di. <sup>33</sup>Owoy meolò ka ma danà sa mepion binaelan ko enù ka kuna sa nekealang kenak anì endà mimatay a owoy anì endà ma sumulì a. <sup>34</sup>Amuk endà egpetéél ka mig-angay dinì anì mehaa ko aken, anì pa sebaen maama sa mehagtay diyà si Nabal amuk umenaw simag. Enù ka igpengibet ku iya wé diyà si Nemula, sa Nemula nehagtay sa epgigtuuwen sa medoo tegeIslaél, sa mig-alang kenak anì endà pesakitan ku duu kuna.” <sup>35</sup>Agulé sinakem i Dabid sa igbegay i Abigél diyà kenagdi, owoy mig-ikagi diyà kenagdi, guwaen di, “Mepion sa kelikù ko owoy baelan ku sa pinegeni ko.”

<sup>36</sup>Na, egoh i Abigél miglikù, hinaa di sa egoh i Nabal egbael sa dakel pista lagà sa kepista sa datù. Tigtu egkeanggan Nabal i enù ka tigtu eghiluwen, huenan di endà duen sa egtulonon i Abigél diyà kenagdi taman sumimag. <sup>37</sup>Hê, egoh di sumimag, netupawan dé Nabal i kedu diyà sa egoh di eghiluwen. Agulé tinulonon i Abigél sa langun nebaelan. Egoh di migdineg,

petow dé minesagpeng sa keginawa di owoy migtodel.

<sup>38</sup>Agulé egoh di nekeuma sepulù agdaw, nematay Nabal i danà sa keindaw i Nemula kenagdi.

<sup>39</sup>Na, egoh i Dabid migdineg sa egoh i Nabal nematay, mig-ikagi, guwaen di, “Meolò Nemula i enù ka sinulì di Nabal i danà di migpemala kenak. Igpeiwod i Nemula aken anì endà mekebael a sa medaet, dodoo pinigtamayan di polo Nabal i danà sa medaet adat di.”

Agulé duen sa medoo sinugù i Dabid anì tulonen da diyà si Abigél sa ungayà di sawaen di. <sup>40</sup>Egoh da migtebow dutu Kalmél dò, inikagiyan da Abigél i, guwaen da, “Pineangay i Dabid kami dini enù ka ungayà di sawaen di kuna.”

<sup>41</sup>Agulé migligkued Abigél i owoy mig-ikagi, guwaen di, “Hoò, meiyap a doo gumalebek diyà kenagdi apiya tegepegusê a daa sa lisen sa medoo egsugùsuguen di.” <sup>42</sup>Huenan di, migpedelamet Abigél i egkudà diyà sa asnu, owoy mig-unut diyà sa medoo sinugù i Dabid. Inuwit di ma sa lima bayi egsugùsuguen di, agulé nebaluy sawa i Dabid Abigél i.

<sup>43</sup>Sinawa i Dabid ma Ahinoam i tegeHéslil, huenan di duwa sa sinawa i Dabid. <sup>44</sup>Hê, sa muna sawa i Dabid si Mikal, igpesawa i Saulo polo diyà si Paltiyél anak i Lais tegeGalim.

### Ini Dema Sa Egoh I Dabid Endà Mig-imatay Si Saulo

**26** <sup>1</sup>Na, mig-angay sa medoo tegeSip diyà si Saulo diyà

menuwa Gibiya owoy mig-ikagi da diyà kenagdi, guwaen da, “Eglidung Dabid i diyà siedò tuduk Hakila medapag diyà Hisimon dutu begangbegang dò.” <sup>2</sup>Huenan di mig-angay Saulo i diyà sa begangbegang diyà Sip inunutan sa telu ngibu nelayam sundalu tegeIslaél anì pengauwen da Dabid i. <sup>3</sup>Agulé migkampù da Saulo i diyà sa ilis kalasada diyà tuduk Hakila migtampal denu Hisimon. Dodoo tapay da doo eg-ugpà da Dabid i diyà sa begangbegang. Hê, egoh di neketiig eglohoten i Saulo kagdi diyà sa begangbegang, <sup>4</sup>duen sa medoo sinugù di egpekuhì anì metiigan di amuk tuu sa ketebow i Saulo. <sup>5</sup>Agulé egoh sa sigep, migpekonoskonos Dabid i eg-angay diyà sa kenà i Saulo migkampù. Agulé hinaa di Saulo i egtudug owoy si Abnél anak i Nél sa tigtu ulu-ulu sa medoo sundalu di. Eghibat Saulo i owoy nekeulingut diyà kenagdi sa medoo sundalu egtudug.

<sup>6</sup>Agulé inigsaan i Dabid Ahimélék i tegeHétiyo owoy si Abisay kakay i Hoab anak i Seluwaya, guwaen di, “Ngadan sa umunut diyà kenak mangay diyà sa kampù i Saulo?” Migsagbì Abisay i, guwaen di, “Aken sa munut diyà keniko.”

<sup>7</sup>Huenan di egoh iya wé sigep, mig-angay da Dabid i si Abisay diyà sa kenà i Saulo migkampù. Hê, hinaa da egtudug Saulo i teliwadà diyà sa kenà da egkampù, owoy igbugsud di sa sigpù di medapag diyà sa ulu di. Egtudug ma Abnél i owoy

sa medoo sundalu nekeulingut diyà kenagdi. <sup>8</sup>Agulé mig-ikagi Abisay i diyà si Dabid, guwaen di, “Ini egoh di igbegay i Nemula dé diyà keniko sa medoo kuntelà ko, huenan di pandayà ko aken dileken ku apiya segulé daa.”

<sup>9</sup>Dodoo inikagiyan i Dabid Abisay i, guwaen di, “Yaka eg-imatay duu enù ka tigtu mepigtamayan sa etaw mimatay sa datù hinemilì i Nemula.

<sup>10</sup>Igpengibet ku diyà si Datù Nemula, si Nemula sa mimatay kenagdi ataw ka mematay danà sa kelukesan di ataw ka mematay danà sa gila. <sup>11</sup>Endà pinandayà i Nemula duu aken anì pesakitan ku sa datù hinemilì di. Dodoo kuwaen ta daa sa sigpù di diyà sa medapag ulu di owoy sa buyung taguan wayeg di, agulé lumegkà ki dé.”

<sup>12</sup>Huenan di, kinuwa i Dabid sa sigpù owoy sa buyung owoy mig-ipanaw da dé. Endà duen sa nekehaa ataw ka nekelimata diyà sa medoo kuntelà da, enù ka pinetudug i Nemula kagda.

<sup>13</sup>Agulé binatas da i Dabid sa lepak owoy migtekedeg da diyà sa pulu sa tuduk mediyùdiyù diyà sa kenà da i Saulo migkampù. <sup>14</sup>Agulé inumow i Dabid sa medoo sundalu owoy si Abnél anak i Nél, guwaen di, “O Abnél, egdinegen ko pa aken?”

Migsagbi Abnél i, guwaen di, “Ngadan di etaw iya wé egpetibos egbogo sa datù?”

<sup>15</sup>Mig-ikagi Dabid i diyà si Abnél, guwaen di, “Beken kuna atu sa eglalag maama diyà sa medoo tegeIslaél? Maen di ya

endà egbantayan ko duu sa datù ko? Duen sa etaw mig-angay diyàn anì imatayan di hedem sa datù ko. <sup>16</sup>Endà mepion sa binaelan ko. Igpengibet ku diyà si Datù Nemula mepion amuk meimatayan ka lapeg sa medoo sundalu ko enù ka endà egbantayan yu duu sa ulu-ulu yu hinemilì i Nemula. Hahaa ko sa sigpù sa datù ko owoy sa buyung dinaleman wayeg medapag diyà sa uluwan di.”

<sup>17</sup>Hê, kinilalà i Saulo sa kagi i Dabid owoy mig-igsà, guwaen di, “Kuna iya wé Dabid sa anak ku?”

Agulé migsagbi Dabid i, guwaen di, “Hò, o datù ku, aken ini i. <sup>18</sup>Maen di ya eglohóten ko aken i egsugùsuguen ko? Ngadan sa nebaelan ku salà? <sup>19</sup>O datù, ulu-ulu ku, dinegdineg ko, hih, sa ikagiyan ku diyà keniko. Amuk si Nemula sa egsugù sa kekelepuh ko diyà kenak, mepion amuk megay a uloy diyà kenagdi anì mesenulê. Dodoo amuk danà sa medoo etaw daa sa kekelepuh ko diyà kenak, mepion amuk tubaden i Nemula kagda. Enù ka eghemagawan da aken ini egoh di kedu diyà sa tanà hinemilì i Nemula, owoy egsuguen da aken anì penemulawen ku sa medoo liyu nemula. <sup>20</sup>Na, yaka egpeimatay kenak diyà sa liyu tanà mediyù diyà si Nemula. Maen di ya eg-angay dini sa datù tegeIslaél anì lagbeten di aken i lagà daa sa kutu tuyang? Maen di ya eglohóten di aken i lagà daa sa melayal manuk tanà?”

<sup>21</sup>Agulé mig-ikagi Saulo i, guwaen di, “O Dabid anak ku, nekesalà a. Likù ka dé, enù ka endà dé kudien ku duu kuna, danà di pinilagà ko sa hagtay ku ini egoh di. Tuu lagà a sa etaw egkelengleng owoy dakel sa salà nebaelan ku.”

<sup>22</sup>Hê, mig-ikagi Dabid i, guwaen di, “Kaini sa sigpù ko, o datù. Peangayi ko diyà sa sebaen sundalu ko. <sup>23</sup>Duen sa untung ibegay i Nemula diyà sa uman sebaen etaw danà sa metiengaw adat di owoy danà di kesaligan. Apiya di pa igbegay i Nemula kuna diyà kenak ini egoh di, endà doo pinesakitan ku duu kuna enù ka kuna sa datù hinemilì i Nemula. <sup>24</sup>Na, pinilagà ku sa hagtay ko ini egoh di, huenan di ungayà ku pilagaen i Nemula ma hedem sa naken hagtay owoy alukan di ma aken kedu diyà sa langun kelikutan ku.”

<sup>25</sup>Agulé mig-ikagi Saulo i diyà si Dabid, guwaen di, “O Dabid anak ku, ungayà ku metabangan i Nemula kuna. Baelan ko sa medoo mepion owoy tigtu meketuu sa langun uyot ko.” Agulé migpelagbas Dabid i eg-ipanaw owoy miglikù da ma dé Saulo i.

#### **Ini Sa Egoh I Dabid Nekeugpà Diyà Sa Medoo TegePilistiya**

**27** <sup>1</sup>Na, iya sa penemdem i Dabid, guwaen di, “Meuma pa sa gai imatayan i Saulo aken. Mepion pa amuk melaguy a mangay dutu tanà Pilistiya dò, anì sumabuh dé

eglagbet kenak diyà tanà Islaéi owoy anì mekepediyù a diyà kenagdi.”

<sup>2</sup>Huenan di mig-angay Dabid i lapeg sa enem gatus etaw di diyà si Datù Akis anak i Mauk diyà menuwa Gat. <sup>3</sup>Agulé mig-ugpà da dutu menuwa Gat dò. Inuwit da ma dutu sa medoo malayan da owoy inuwit i Dabid ma sa duwa sawa di, si Ahinoam tegeHésliil owoy si Abigél tegeKalmél sa nebalu diyà si Nabal. <sup>4</sup>Na, egoh i Saulo migdineg egpelaguy dé Dabid i dutu Gat dò, endà dé linagbet di duu.

<sup>5</sup>Agulé mig-ikagi Dabid i diyà si Akis, guwaen di, “Amuk eghiduwan ko aken, begayi ko kami sa liyu menuwa kenà ké umugpà. Endà mebaluy di umugpà ké diyà siini menuwa enù ka ini sa kenà sa medoo datù eg-ugpà.”

<sup>6</sup>Huenan di, egoh iya wé agdaw igbegay i Akis diyà kenagdi sa menuwa Siklag. Edung egoh iya taman ini egoh di, iya sa épê sa menuwa Siklag sa medoo datù tegeHuda. <sup>7</sup>Na, segepalay owoy epat gebulan sa lugay i Dabid nekeugpà diyà tanà Pilistiya.

<sup>8</sup>Na, egoh iya gai takà eppengayaw Dabid i owoy sa medoo etaw di diyà sa medoo tegeGésol owoy diyà sa medoo tegeGilsan owoy diyà sa medoo tegeAmalék. Na, edung egoh anay eg-ugpà siini medoo balangan etaw diyà sa tanà eg-ukitan mangay diyà Sul owoy tanà Igiptu. <sup>9</sup>Amuk eppengayaw

da Dabid i, eg-imatayan da sa langun maama owoy bayi, owoy egkuwaen da sa medoo kebilibili owoy sa medoo sapì owoy sa medoo asnu, owoy sa medoo hinagtay kamiliyu lapeg ma sa medoo ginis. Agulé lumikù da dutu si Akis dò.

<sup>10</sup>Amuk umigsà Akis i diyà si Dabid, guwaen di, “Ngadan sa kenà yu migpengayaw ini egoh di?” egsagbì Dabid i, guwaen di, “Diyà sa sebaen menuwa diyà begangbegang sa tanà Huda,” ataw ka guwaen di, “Diyà sa sebaen menuwa diyà begangbegang kenà sa medoo tegeHélamil eg-ugpà,” ataw ka guwaen di, “Diyà sa sebaen menuwa diyà begangbegang kenà sa medoo tegeKénih eg-ugpà.” <sup>11</sup>Na, iya sa pesuwan di eg-imatayan i Dabid sa langun maama owoy bayi diyà sa medoo lugal pinengayaw di anì endà dumuen sa mekeangay tumulon dutu menuwa Gat dò. Huenan di endà netiigan da duu sa egbaelan di ligò di eg-ugpà dutu tanà Pilistiya dò. <sup>12</sup>Tigtu egsaligan i Akis Dabid i owoy iya sa penemdem di, guwaen di, “Tigtu egbulitan sa medoo tegeIslaél Dabid i, iya sa pesuwan di mebaluy dé kagdi sa egsugùsuguen ku taman melugay.”

**Ini Sa Egeh I Saulo Mig-olom Diyà Sa Suguy I Samuwél**

**28** <sup>1</sup>Na, egoh iya agdaw sinetipon sa medoo

tegePilistiya sa medoo sundalu da anì gilawen da sa medoo tegeIslaél. Agulé eg-ikagi Akis i diyà si Dabid, guwaen di, “Ungayà ku umunut ka kenami lapeg sa medoo etaw ko mangay mengayaw.”

<sup>2</sup>Hé, eg-ikagi Dabid i, guwaen di, “Hoò, anì metiigan ko sa baelan ku, aken i egsugùsuguen ko.” Egsagbì Akis i, guwaen di, “Tigtu mepion! Baluyen ku kuna tegetulik ku taman sa lugay ku nehagtay.”

<sup>3</sup>Na, egoh iya, nematay dé Samuwél i. Nebukul temù sa medoo tegeIslaél sa egoh i Samuwél nematay owoy iglebeng da diyà sa hagdi munoy menuwa dutu Lama dò. Pinelegkà i Saulo sa langun beliyen owoy sa tegesetawit sa suguy etaw nematay diyà tanà Islaél.

<sup>4</sup>Na, mig-angay sa medoo sundalu tegePilistiya diyà tanà Suném owoy migkampù da dahiya. Agulé sinetipon i Saulo ma sa langun sundalu tegeIslaél owoy migkampù da ma diyà sa tuduk Gilbowa. <sup>5</sup>Na, egoh i Saulo mighaa sa medoo sundalu tegePilistiya, tigtu nelimedangan. <sup>6</sup>Huenan di, eg-igsà diyà si Datù Nemula denu sa baelan di. Dodoo endà sinagbian i Nemula duu apiya pineukit daa diyà sa tegeinep ataw ka diyà sa Ulim<sup>1</sup> ataw ka sa tegesugkow kagi di. <sup>7</sup>Agulé eg-ikagi Saulo i diyà sa medoo egsugùsuguen di, guwaen di, “Lagbeti yu aken sa bayi beliyen owoy sa tegesetawit sa

<sup>1</sup>28:6 Ulim, iya sa langun taman kenà da meketiig sa ungayà i Nemula.

suguy sa etaw nematay sa atung kenà ku umigsà.” Na, eg-ikagi sa medoo egsugùsuguen di, guwaen da, “Duen dutu menuwa Èndol dò.”

<sup>8</sup>Agulé endà egpeegoh-egoh di Saulo i owoy migginis sa liyu ginis beken sa ginis datù. Egoh di sumigep, mig-angay dutu siedò bayi owoy inunutan sa duwa egsugùsuguen di. Na, egoh da migtebow dutu, eg-ikagi Saulo i diyà sa bayi, guwaen di, “Ungayà ku umikagi ka diyà sa suguy sa sebaen etaw nematay. Mebaluy pa umowen ko sa suguy sa etaw ingadanan ku?”

<sup>9</sup>Agulé eg-ikagi sa bayi diyà kenagdi, guwaen di, “Enù di ya, ungayà ko mematay a? Nettiigan ko doo sa binaelan i Saulo. Hinemagawan di sa medoo beliyan eg-ugpà diyà tanà Islaél sa takà egsetawit sa suguy sa medoo nematay. Maen di ya eg-akalan ko aken anì daa meimatayan a?”

<sup>10</sup>Hê, egsagbì Saulo i, guwaen di, “Egpengibet a diyà si Datù Nemula nehagtay, endà mepigtamayan ka amuk baelan ko ini i.”

<sup>11</sup>Agulé eg-igsà sa bayi, guwaen di, “Ngadan di suguy sa ungayà ko umowen ku?” Na, egsagbì Saulo i, guwaen di, “Umow ko sa suguy i Samuwél.”

<sup>12</sup>Agulé, inumow sa bayi sa suguy i Samuwél. Egoh sa bayi eghaa si Samuwél, miglesing temù, owoy eg-ikagi diyà si Saulo, guwaen di, “Maen di ya

pineumàumaan ko aken? Si Saulo ka mabes!”

<sup>13</sup>Eg-ikagi Saulo i, guwaen di, “Yaka egkelimedangan na. Tulon ko diyà kenak ngadan sa hinaa ko.”

Egsagbì sa bayi, guwaen di, “Hinaa ku sa sebaen suguy”<sup>m</sup> eglaun kedu diyà sa tanà.

<sup>14</sup>Agulé, eg-igsà Saulo, guwaen di, “Enù di ya sa palas di?” Egsagbì sa bayi, guwaen di, “Sebaen lukes maama egkumbung.” Hê, egoh iya nettiigan i Saulo dé si Samuwél iya wé, huenan di egligkued enù ka eg-adatan di Samuwél i. <sup>15</sup>Na, eg-ikagi Samuwél i diyà si Saulo, guwaen di, “Maen di ya binogo ko aken danà ko mig-umow kenak?”

Migsagbì Saulo i, guwaen di, “Duen sa dakek kelikutan ku enù ka egkuntelaen a sa medoo tegePilistiya. Ininiyugan i Nemula dé aken owoy endà dé egsagbian di duu aken, apiya diyà sa tegeinep ku daa ataw ka pineukit diyà sa tegesugkow kagi di. Huenan di, igpeumow ku kuna anì tulonon ko aken ngadan sa baelan ku.”

<sup>16</sup>Migsagbì Samuwél i, guwaen di, “Maen di ya eg-igsan ko pa diyà kenak enù ka ininiyugan i Nemula dé kuna owoy kinuntelà di ma dé kuna? <sup>17</sup>Pinetuu i Nemula dé sa inikagi di diyà kenak, huenan di kinuwa di sa kedatuan sa tanà Islaél diyà keniko owoy igbegay di diyà sa duma ko tegeIslaél, si Dabid.

<sup>m</sup> 28:13 Suguy: Mebaluy ma guwaen di, “nemula”.

<sup>18</sup>Binaelan i Nemula iya wé diyà keniko ini egoh di enù ka endà pinangunutan ko duu sa igsugù di egoh di lugpien ko sa medoo tegeAmalék. <sup>19</sup>Agulé, simag ipelugpì di kuna lapeg sa medoo sundalu tegeIslaél diyà sa medoo tegePilistiya, owoy meduma ku kuna owoy sa medoo maama anak ko diyà Bayà.”

<sup>20</sup>Hê, netuwal Saulo i owoy nekehibat diyà tanà enù ka tigtu nelimedangan diyà sa inikagi i Samuwél. Migkelungoy ma sa lawa di enù ka endà duen sa kinaen di neelut agdaw owoy sigep.

<sup>21</sup>Agulé, egpedapag sa bayi diyà si Saulo. Egoh di mighaa tigtu nelimedangan Saulo i, eg-ikagi, guwaen di, “O Datù Meadatan, pinigtuu ku sa igsugù ko diyà kenak apiya di pa dakek sa tolol sugug mekeuma diyà kenak. <sup>22</sup>Na, dinegdineg ko aken i egsugùsuguen ko. Begayan ku kuna kaenen anì kumebagel ka eg-ipanaw.”

<sup>23</sup>Dodoo eg-eked Saulo i, owoy guwaen di, “Endà kumaen a.” Agulé egbuligan sa medoo etaw i Saulo sa bayi anì pegesen da pekaen Saulo i. Hê, mig-enaw Saulo i owoy egpenuu diyà sa kenà di eghibat.

<sup>24</sup>Agulé pinesiyapat sa bayi egsumbali sa sapì pinegebù di. Migkuwa ma alina owoy linunang di, hê inilegà di sa epan endà duen igpelenuk di. <sup>25</sup>Na egoh di nelegà, igmengana di diyà si Saulo owoy diyà sa medoo etaw di, owoy migkaen da. Hê, egoh iya wé sigep miglegkà da dé.

### Ini Sa Egoh I Dabid Miglikù Dutu Menuwa Siklag Dò

**29** <sup>1</sup>Na, egoh iya sinetipon sa medoo tegePilistiya sa medoo sundalu da diyà menuwa Apék, dodoo sa medoo tegeIslaél egkampù da ma diyà sa tebulan diyà Hésilil. <sup>2</sup>Na, sa medoo datù tegePilistiya, egkegaday da lapeg sa medoo sundalu da, duen sa umpung signgibuway owoy duen ma sa umpung da sigmagatusay, owoy hudihudi Dabid i lapeg sa medoo etaw di neseunut da si Datù Akis. <sup>3</sup>Dodoo eg-igsà sa medoo ulu-ulu sundalu tegePilistiya diyà si Akis, guwaen da, “Ngadan sa egbaelan siini medoo etaw Huidiyu dahini?”

Egsagbì Akis i, guwaen di, “Kagdi si Dabid sa ulu-ulu sundalu i Saulo sa datù tegeIslaél. Subela dé segepalay sa lugay ké neseunut, owoy edung egoh di miglegkà diyà si Saulo taman ini egoh di, endà duen sa hinaa ku medaet binaelan di.”

<sup>4</sup>Dodoo migbulit sa medoo ulu-ulu sa sundalu tegePilistiya owoy guwaen da diyà kenagdi, “Pepelikù ko iya wé etaw dutu siedò menuwa igbegay ko kenagdi. Endà mebaluy di umunut diyà kenita mengayaw. Petow ki daa kita polo sa imatayan di anì mekedan sa kebulit sa ulu-ulu di si Saulo. <sup>5</sup>Kagdi atu sa egdoyonen diyà sa keduyuy sa medoo tegeIslaél sa egoh da eg-adal owoy egduyuy, guwaen da,

‘Ngibu-ngibuwan sa  
etaw inimatayan i Datù  
Saulo,  
dodoo lagsàlagsaan  
polo sa inimatayan i  
Dabid’?”

<sup>6</sup>Agulé, inumow i Akis Dabid i owoy inikagiyan di, guwaen di, “Egpengibet a diyà si Datù Nemula nehagtay sa egoh di mesaligan ka temù. Ungayà ku hedem munut ka kenak mangay gumila, enù ka edung egoh anay sa keseunut-unutay ta taman ini egoh di, endà duen sa hinaa ku medaet binaelan ko. Dodoo endà egketuuwan sa medoo liyu ulu-ulu diyà keniko. <sup>7</sup>Huenan di likù ka dé owoy yaka egbael la sa endà egkeiyapan da duu. Na, mepion sa keipanaw ko.”

<sup>8</sup>Dodoo eg-igsà Dabid i, guwaen di, “O Datù meadatan, ngadan sa salà binaelan ku edung sa egoh ku eg-unut-unut keniko taman ini egoh di? Maen di ya endà mekeunut a diyà sa kegila diyà sa medoo kuntelà ko?”

<sup>9</sup>Egsagbì Akis i, guwaen di, “Netiigan ku mepion ka etaw lagà ka sa egsugùsuguen i Nemula. Dodoo sa medoo ulu-ulu sa sundalu tegePilistiya, endà meiyap da amuk umunut ka diyà sa kegila. <sup>10</sup>Na, amuk umenaw simag, lapus ka likù lapeg sa medoo etaw ko.”

<sup>11</sup>Na, egoh di umenaw simag, miglapus Dabid i eg-enaw lapeg sa medoo etaw di, owoy eglìkù da dutu tanà Pilistiya dò. Dodoo sa medoo tegePilistiya, eg-angay da polo dutu Hésilil dò.

### Ini Sa Egoh I Dabid Migtabanan Sa Medoo TegeAmalék

**30** <sup>1</sup>Na, diyà sa ketelu di agdaw, nekeuma Dabid i lapeg sa medoo etaw di dutu menuwa Siklag dò. Egoh iya, pinengayaw sa medoo tegeAmalék sa medoo menuwa diyà sa begangbegang sa tanà Huda owoy inulow da ma sa menuwa Siklag. <sup>2</sup>Owoy sinigkem da sa medoo bayi owoy sa langun etaw eg-ugpà dahiya, iling ka lukes ataw ka batà. Endà inimatayan da duu kagda, dodoo inuwit da polo kagda egoh da migpeesud.

<sup>3</sup>Na, egoh i Dabid lapeg sa medoo etaw di migtebow dahiya, hinaa da neulow dé sa menuwa owoy nesigkem ma sa medoo sawa da owoy sa medoo anak da. <sup>4</sup>Huenan di, egsinegaw da taman sa egoh di migkelungoy sa lawa da. <sup>5</sup>Na, sinigkem da ma sa duwa sawa i Dabid si Ahinoam tegeHésilil owoy si Abigél sa nebalu diyà si Nabal tegeKalmél. <sup>6</sup>Agulé, migkedakel sa kelikutan i Dabid enù ka egpenmdemen sa medoo etaw di muung batu danà di migkedaet sa pedu da denu sa medoo anak da nesigkem. Dodoo migkebagel Dabid i danà i Datù Nemula, sa Nemula epgigtuuwen di.

<sup>7</sup>Agulé mig-ikagi Dabid i diyà sa tegesimbà si Abiyatal anak i Ahimélék, guwaen di, “Uwit ko dini sa metolol ginis sa tegesimbà.” Agulé inuwit i Abiyatal diyà kenagdi. <sup>8</sup>Hê, eg-igsà Dabid i diyà si Nemula,



guwaen di, “Lohoten ké pa sa migpengayaw kenami? Melugpi ké pa kagda?” Agulé egsagbi Nemula i, guwaen di, “Hoò, lohohot yu kagda enù ka melugpi yu kagda, owoy anì mealukan yu sa medoo etaw sinigkem da.”

<sup>9-10</sup> Agulé eg-ipanaw Dabid i lapeg sa enem gatus etaw di taman nekeuma da dutu siedò metipoh lepak diyà wayeg Bésol. Sinalidan da dutu sa duwa gatus etaw di enù ka neliteg da dé owoy endà dé egpekegaga da egbatas sa wayeg diyà sa metipoh lepak. Dodoo egpelagbas eglohohot Dabid i lapeg sa epat gatus etaw di.

<sup>11</sup> Na, hinaa sa etaw i Dabid sa sebaen tegeIgiptu diyà sa galebekan di owoy inuwit da diyà si Dabid. Agulé, binegayan da wayeg owoy epan, <sup>12</sup> owoy segekemes bunga pigus owoy duwa gekemes bunga palas netikal, enù ka endà nekekaen di owoy endà ma nekeinem di taman telu agdaw owoy telu gesigep. Egoh di ubus kumaen, migkebagel sa lawa di. <sup>13</sup> Agulé inigsaan i Dabid, guwaen di, “Ngadan sa ulu-ulu ko? Owoy kenà ko ya eg-ugpà?”

Egsagbi sa maama, guwaen di, “Aken sa tegeIgiptu owoy udipen a sa tegeAmalék. Sinalidan a sa ulu-ulu ku egoh telu dé agdaw enù ka eglinadu a. <sup>14</sup> Pinengayaw ké sa medoo menuwa diyà sa begangbegang kenà da eg-ugpà sa medoo tegeKilitiya owoy diyà sa begangbegang sa tanà Huda owoy diyà sa begangbegang kenà da eg-ugpà sa medoo tugod

i Kaléb. Owoy inulow ké ma sa menuwa Siklag.”

<sup>15</sup> Agulé eg-igsà dema Dabid i diyà kenagdi, guwaen di, “Unutan ko pa kami anì metiigan ké sa kenà da egkampù sa medoo kuntelà ké?” Egsagbi, guwaen di, “Pengibet ka diyà si Nemula sa egoh di endà imatayan ko duu aken ataw ka ipelikù ko aken diyà sa ulu-ulu ku. Amuk hediya, penuluan ku kiyu mangay dutu.”

<sup>16</sup> Agulé inuwit sa tegeIgiptu kagda eg-angay dutu siedò kenà da egkampù sa medoo migpengayaw kenagda. Hê, hinaa da dutu sa medoo tegeAmalék neseपालकपालक da owoy telibubu da egkaen owoy eg-inem owoy egdelayaw da danà da neanggan enù ka medoo sa nepeka da diyà sa medoo tegePilistiya owoy diyà tanà Huda. <sup>17</sup> Agulé ginebek i Dabid owoy sa medoo etaw di kagda neelut iya wé sigep taman sumigep dema diyà sa sumetugdug agdaw. Endà duen sa nekepelaguy liyu daa sa epat gatus geetaw migkudà sa hinagtay kamiliyu. <sup>18</sup> Na, nehawì i Dabid sa langun kinuwa sa medoo tegeAmalék lapeg sa duwa sawa di. <sup>19</sup> Endà duen sa netangtang diyà kenagda, batà ataw ka lukes, maama ataw ka bayi owoy lapeg sa medoo liyu nepeka sa medoo tegeAmalék. Nehawì i Dabid langun ini i. <sup>20</sup> Na, kinuwa i Dabid ma sa langun kebilibili owoy sapi sa pineka sa medoo tegeAmalék. Agulé pinehuna sa medoo etaw i Dabid eg-apà siini medoo

hinagtay diyà sa medoo liyu ma hinagtay, owoy mig-ikagi da, guwaen da, “Untung i Dabid ini i.”

<sup>21</sup>Agulé migpelikù Dabid i diyà sa duwa gatus etaw di sa sinalidan da dutu siedò metipoh lepak diyà wayeg Bésol enù ka neliteg da egoh iya. Egsiegenen da Dabid i lapeg sa medoo etaw eg-unut kenagdi. Hê, sa egoh da i Dabid egkedapag dé diyà kenagda, sinaluan di kagda.

<sup>22</sup>Dodoo mig-ikagi sa medoo etaw i Dabid endà mipedu, guwaen da, “Endà begayan ta kagda baed sa medoo nekuwa ta kedu diyà sa tegeAmalék, enù ka endà mig-unut da kenita. Ipelikù ta daa sa medoo sawa da owoy sa medoo anak da, agulé peipanaw ko dé kagda.”

<sup>23</sup>Agulé egsagbì Dabid i, guwaen di, “O medoo дума ku telehadi, yoko eglaguk duu sa igbegay i Nemula diyà kenita. Tinulikan di kita owoy pinetaban di kita diyà sa medoo kuntelà ta. <sup>24</sup>Na, endà duen meiyap diyà sa eg-ikagiyeu yu, mebegayan baed sa langun etaw! Na, nesetepeng sa baed diyà sa medoo eg-ugpà atung egtulik sa langun taman ta owoy diyà sa medoo egpengayaw.” <sup>25</sup>Agulé binaelan i Dabid ini i uledin meunutan sa medoo tegeIslaél edung egoh iya taman ini egoh di.

<sup>26</sup>Na, egoh i Dabid owoy sa medoo etaw di egtebow dutu menuwa Siklag dò, igpeuwit da sa дума nepeka da dutu siedò medoo loyuk di ulu-ulu diyà tanà Huda. Guwaen di, “Kaini

sa baed igbegay ké uloy kedu diyà sa nepeka ké diyà sa medoo kuntelà i Nemula.” <sup>27</sup>Na, iya sa pineuwitan i Dabid sa medoo ulu-ulu diyà sa menuwa Bétél, diyà sa menuwa Lamut diyà begangbegang sa tanà Huda, diyà sa menuwa Hatil, <sup>28</sup>owoy diyà sa menuwa Aluwél, owoy diyà sa menuwa Sépmot, owoy diyà sa menuwa Éstimuwa, <sup>29</sup>owoy diyà sa menuwa Lakal, owoy diyà sa medoo menuwa tegeHélamil, owoy diyà sa medoo menuwa sa tegeKéniH, <sup>30</sup>owoy diyà sa menuwa Holma, owoy diyà sa menuwa Bulasan, owoy diyà sa menuwa Atak, <sup>31</sup>owoy diyà menuwa Hibelon owoy lapeg sa medoo liyu pa menuwa sa linengenan i Dabid lapeg sa medoo etaw di.

#### Ini Sa Egoh I Saulo Nematay

**31** <sup>1</sup>Na, ginila sa medoo tegePilistiya dema sa medoo tegeIslaél diyà sa tuduk Gilbowa. Medoo sa tegeIslaél nematay dahiya lapeg si Saulo owoy sa medoo anak di maama, owoy migpelaguy ma sa medoo дума da. <sup>2</sup>Dodoo linohot sa medoo tegePilistiya kagda owoy inimatayan da sa telu anak i Saulo maama, si Honatan owoy si Abinadab owoy si Malkisuwa. <sup>3</sup>Agulé tigtu egtemù sa kesepatayay medapag diyà si Saulo. Hê, pinanà da kagdi owoy tigtu neamelan.

<sup>4</sup>Huenan di, mig-ikagi Saulo i diyà sa tegeuwit sa langun taman di eggila, guwaen di, “Hugut ko sa sundang ko. Utasi

ko dé aken, enù ka endà meiyap a amuk sa medoo tegePilistiya endà egpigtuu diyà si Nemula sa meumàmà kenak owoy sa umutasan kenaken.” Dodoo mig-eked sa egsugùsuguen di eg-utas kenagdi enù ka egkelimedangan. Huenan di, kinuwa i Saulo sa sundang di owoy kininagpaan di. <sup>5</sup>Na, egoh sa egsugùsuguen di mighaa nematay dé Saulo i, migpetoyò ma dé kininagpaan di ma sa hagdi sundang. <sup>6</sup>Huenan di, egoh iya wé agdaw neseseleangan da Saulo i nematay sa telu anak di maama owoy sa tegeuwit sa langun taman di eggila lapeg sa langun sundalu di.

<sup>7</sup>Na, egoh sa medoo tegeIslaél mig-ugpà diyà sa sugud kenà da nesegila owoy sa medoo mig-ugpà tanà dutu lawa't Holdan neketiig migpelaguy dé sa medoo sundalu tegeIslaél owoy nematay ma dé Saulo i lapeg sa telu anak di maama, sinalidan da sa medoo menuwa da enù ka migpelaguy da ma. Huenan di, mig-angay dutu sa medoo tegePilistiya owoy mig-ugpà da dahiya.

<sup>8</sup>Na, diyà sa sumetugdug agdaw egoh di neubus sa kesepatayay da, mig-angay sa medoo tegePilistiya dutu siedò

tuduk Gilbowa anì kuwaen da sa medoo kinemkem sa medoo etaw negelà. Agulé hinaa da dutu sa lawa i Saulo owoy sa lawa sa telu anak di nematay. <sup>9</sup>Tinagped da sa ulu i Saulo owoy kinuwa da sa kinemkem di. Hê egoh iya wé gai, migpeuwit da kagi diyà uwang Pilistiya anì metulon diyà sa simbaan sa hagda egpenemulawen owoy diyà sa medoo eg-ugpà dahiya egoh di nematay dé Saulo i. <sup>10</sup>Agulé igtenà da sa medoo kinemkem di diyà sa simbaan sa egpenemulawen da si Astolét owoy igtutuk da sa lawa di diyà sa kutà sa menuwa Bét San.

<sup>11</sup>Dodoo egoh sa medoo tegeHabés Galaad migdineg denu sa binaelan sa medoo tegePilistiya diyà si Saulo, <sup>12</sup>mig-ipanaw sa medoo mebalaw sundalu da neelut sigep taman nekeuma da diyà menuwa Bét San. Agulé kinuwa da sa lawa i Saulo lapeg sa medoo anak di kedu diyà sa kutà sa menuwa Bét San, owoy inuwit da dutu Habés dò kenà da mig-ulow kenagda. <sup>13</sup>Agulé kinuwa da sa medoo tuelan da owoy iglebeng da diyà sa leketanà sa kayu tamalis dutu Habés dò owoy migpeulan da kekaen taman pitu agdaw.